

Safar-e-Adab

BEING THE STRING OF YOUR KITE

[www.safareadab.com](http://www.safareadab.com)

سمعیہ عدنان

عمر گزشتہ

عمر گزشتہ



از قلم سمعیہ عدنان

All Rights Reserved

**Copyright:** Summayya Adnan (Author)

**Published by:** Safar-e-Adab

**Published On:** safareadab.com

---

To get published with us, contact us via email or website:

[safareadab.com](http://safareadab.com)

[safareadab@gmail.com](mailto:safareadab@gmail.com)

[khanumaira@safareadab.com](mailto:khanumaira@safareadab.com)

[adab@safareadab.com](mailto:adab@safareadab.com)

---


**Note:** We don't charge anything to publish online. If anyone charges any kind of fee in order to publish your write-ups in the name of Safar-e-Adab, please don't try to go ahead with them and immediately report them using the contact us button on our website. Thank you


## ضروری بات

عمرِ گزشتہ کے تمام جملہ حقوق لکھاری "سمعیہ عدنان" کے نام محفوظ ہیں۔ کہانی کا کوئی بھی حصہ کسی بھی صورت میں کسی دوسرے پلیٹفارم یا سوشل میڈیا پر پوسٹ کرنے سے پہلے لکھاری کی اجازت درکار ہوگی۔ بغیر اجازت کہانی کا استعمال کرنے والوں پر سخت کارروائی کی جاسکتی ہے۔ اس کہانی اور اس میں موجود کردار محض تصوراتی ہیں۔ کسی بھی حقیقی کہانی یا انسان سے ان کا کوئی واسطہ نہیں ہے۔ کسی بھی طرح کی مشابہت کو اتفاق سمجھا جائے۔









## ماہ رخ کے وقت میں پیچھے جانے سے بارہ سال قبل

2012ء، حیدرآباد

رات کے پونے تین بجے۔

رات سرد تھی۔ وہ سردی دل کو خوشی دینے والی نہیں تھی، وہ سردی ہڈیوں میں بس جانے والی تھی۔ رات کی خاموشی بھی ایسی تھی جیسے صدیوں سے کسی انسان نے کوئی سرگوشی کی ہو نہ کوئی صدا بلند کی ہو۔ پتوں کی سرسراہٹ بھی مبہم تھی، جھینگر بھی خوف زدہ تھے۔ ایسے میں واحد آواز خنجر کے پھل کی تھی جس کو ایک سیاہ پوش آدمی رومال سے صاف کر رہا تھا۔

وہ خنجر صاف کیوں کر رہا تھا؟ رات کی خاموشی نے چودہ سالہ ماہ رخ کے کان میں ہلکی سرگوشی کی "خنجر پہ لگا سرخ رنگ خون ہے"

کس کا خون؟

"تمہارے باپ کا، تمہاری ماں کا۔" رات کی سرسراتی سرگوشی میں نمی سی گھل گئی،، خاموشی بڑھتی گی، خنجر کی آواز سست پڑتی رہی اور پھر یکدم کانوں کو چیر دینے والی چنگھاڑ ہوا کے جھونکے کے ساتھ ماہ رخ سے ٹکرائی۔ وہ ماہ رخ کی چیخ تھی جسے وہ پچھلی کئی ساعتوں سے دبا رہی تھی۔

وہ حیدرآباد کا ایک سنسان علاقہ تھا۔ اس علاقے کے پیچھے شمشان گھاٹ نامی جگہ تھی جسے یہ کہہ کر مشہور کر دیا گیا تھا کہ وہاں روحیں بھٹکتی ہیں لیکن عجیب بات یہ تھی کہ مشہور ہونے کے باوجود بھی وہ جگہ بہت زیادہ سنسان تھی۔ کوئی بندہ تھانہ بندے کی ذات۔ کوئی منحوسیت سی تھی جو اس جگہ کو اپنے حصار میں لئے ہوئے تھی یا شاید وہ رات، وہ وقت ہی کر سٹ تھا۔ اپنے والدین کو اپنے سے چند قدم دور لہو لہان دیکھ کر ماہ رخ کو یہی لگ رہا تھا جیسے اسکی روح بھی اسکے جسم سے کھینچ لی گئی ہو، جیسے اب اسکی روح بھی بھٹک رہی ہو۔ اسکے حلق سے چیخیں خود بہ خود آزاد ہوتی گئیں، اسکی ٹانگیں لرزنے لگیں، دل میں ٹیسیں اٹھنے لگیں۔

اس نے بہت پرانے طرز کے کپڑے پہنے ہوئے تھے، ملگجاسا لباس تھا۔ اسکی رنگت اب کہ زردی مائل اور صاف نہیں تھی بلکہ سرخ اور سانولی سی تھی جیسے اس نے سال و سال صحرا میں گزرارے ہوں۔ بال اب بھی سیاہ تھے، آنکھیں سرمئی لیکن ان سرمئی آنکھوں میں روح کو مسح کر دینے والا ہر تاثر موجود تھا۔ خوف، بے یقینی، الجھن، ڈر، غم، ماتم، کیا تھا جو ان آنکھوں میں نہیں تھا؟ اس نے ماں باپ کے بے جان جسموں کے پاس جانا چاہا، ان سے لپٹنا چاہا لیکن ٹانگیں تھیں کہ ساتھ نہ دیتی تھیں، آنکھیں تھیں کہ جھپکی نہ جاتی تھیں۔ "ماں!" اس نے پکارنا چاہا لیکن آواز نہیں نکلی، محض لب ہلے۔ ہاتھ بھی کانپ رہے تھے، لگ رہا تھا گویا آہستہ آہستہ اس کا وجود مفلوج ہو رہا ہو، مفلوج کیا جا رہا ہو۔ اس نے لرزتے ہاتھوں سے اپنے لبوں پہ ہاتھ رکھا پھر اپنی چیخوں کا گلا گھونٹا۔

اس کے باپ کے دل کے پاس خنجر کا زخم تھا جس سے سرخ پانی بہہ رہا تھا۔ بہنا تو خون کی فطرت ہے، لیکن یہ بات اسے کون سمجھاتا۔ اسکی ماں بھی ساتھ ہی مردہ پڑی تھی۔ اسکی ماں کا نام لالہ رخ تھا۔ لالہ رخ کا مطلب پھول سے سرخ گالوں والی لیکن اس وقت اس کا پورا چہرہ لٹھے کی مانند سفید تھا، جیسے کسی نے اسکی رنگت کی سرخی کو چونے سے چھپا دیا ہو۔ اسکی گردن کے قریب چھرا گھونپا گیا تھا، جہاں سے خون ابل ابل کر نکل رہا تھا، بہہ رہا تھا۔ ایسے میں وہ تین سیاہ پوش آدمی اپنا کام کر کے اب جرم کے نشانات کو مٹانے میں لگے تھے۔ وہ تینوں ماہ رخ کو ایسے نظر انداز کر رہی تھے جیسے وہ وہاں موجود نہ ہو۔ کوئی ان آدمیوں کو بتاتا کہ جرم کا سب سے بڑا نشان تو وہی ہوتا ہے جسے چھوڑ دیا جاتا تھا۔

ان آدمیوں میں سے دو درمیانے قد کے مرد اب وہاں سے لاشوں کو گھسیٹ رہے تھے۔ تیسرا آدمی جو غالباً ان کا سرغنہ تھا، اب ان آدمیوں کو روک کر اسکی ماں کے پاس بہتی خون کی ندی میں سے کچھ اٹھا رہا تھا۔ اب وہ ماہ رخ کے پاس بڑھ رہا تھا۔ قدم قدم چلتے وہ قریب آیا، اسکے بڑھتے ہر قدم کے ساتھ ماہ رخ کا دل اسکی پسلیوں پر دستک دینے لگا، پھر کھٹکا، پھر دھککا جیسے اسکا دل ہڈیوں کے شکنجے سے آزاد ہو کر اسکی روح

کی طرح بھٹک جانا چاہتا ہو۔ دراز قد آدمی قریب آ رہا تھا۔ وہ سر تا پیر سیاہ تھا۔ ہر طرح سے سیاہ۔ ماہ رخ نے ہر زوایے سے جانچنے کی کوشش کی لیکن اس آدمی کا وجود ایک پرانے طرز کے ہیٹ اور لمبے سیاہ اوور کوٹ سے ڈھکا ہوا تھا۔ ماہ رخ نے یاد کرنا چاہا کہ وہ وہاں کیسے پہنچی، وہ کہاں سے آئی ہے اور اسکے ماں باپ کو کس گناہ کے لیے مار دیا گیا ہے مگر اسے کچھ یاد نہ آیا۔ اسے صرف اپنا نام اور اپنے ماں باپ یاد تھے۔ دماغ نے ساتھ چھوڑ دیا۔ اپنی ہی سوچ نے اسے چونکا دیا۔ مار دیا؟ اسکے ماں باپ کو مار دیا گیا تھا؟ یہ اعتراف تھا اور ماہ رخ کے ہاتھوں نے لرزنا ترک کر دیا، لبوں نے ہلنا چھوڑ دیا، دل نے مزاحمت چھوڑ دی، آنکھوں میں خوف کی جگہ سکوت نے لے لی۔ اسکی سرمئی پتلیاں ٹھہر گئیں۔ وہ جہاں تھی وہاں کھڑی رہ گئی۔

اب سیاہ پوش آدمی اسکے بہت قریب پہنچ چکا تھا۔ اسے دیکھو تو لگتا تھا کوئی سیاست دان ہے جو عقاب کی طرح ماہ رخ کے ساکت وجود کو غور سے دیکھ رہی تھیں۔ پھر بنا کچھ کہے وہ آدمی گھٹنوں کے بل بیٹھا اور ماہ رخ کے گلے میں ایک مالا ڈال دی جس کے اوپر لگا خون کپڑے سے صاف کر دیا گیا تھا۔ پھر اس آدمی نے اس مالا کی طرف اشارہ کیا جیسے وہ کسی نئی شے کی موجودگی کا ہنٹ دینا چاہ رہا ہو۔ ماہ رخ اب بھی پتھر کا مجسمہ بنی کھڑی تھی۔ ساکت آنکھیں اب بھی آدمی پر جمی تھیں۔ لاشیں غائب کر دی گئی تھیں، اب تینوں آدمی وہاں سے جا رہے تھے۔ پھر سیاست دان جیسا آدمی مڑا اور ماہ رخ کو مخاطب کیا۔

"کبھی کسی اور زمانے میں ایک دن آئے گا، بیگم ماہ رخ ذوق فقار جب تم میرے پاس مدد مانگنے آؤ گی اور تب ہو سکتا ہے تم مجھے اس سب (ہاتھ سے اس جگہ اشارہ کیا جہاں اس کے والدین کے لاشے کچھ دیر پہلے پڑے ہوئے تھے) کے لیے شکریہ کہو گی۔" یہ کہہ کر وہ آدمی رکھا نہیں، بلکہ سیاہ اندھیرے میں کسی رینگتے سانپ کی طرح چھپ گیا۔ ماہ رخ سردی میں وہیں کھڑی رہی، رات کے سکوت میں ٹھہری ہوئی۔

زندگی اس واقعے کے بعد شروع ہوئی تھی۔ اس رات وہ گھنٹوں اس سڑک پر کھڑی رہی۔ یہ سب اسکی سمجھ سے بالاتر تھا۔ اسے اپنے ماضی کے حوالے سے کچھ یاد نہیں تھا۔ ہر چیز اجنبی تھی، ہر شے غیر۔ اسے یاد تھی تو صرف ایک بات کہ اسے زندہ رہنا ہے۔ پتا نہیں کیوں لیکن اسے بقا کی جنگ لڑنی تھی اور اسکی رگوں میں تیزی سے دوڑتا خون اسے بتا رہا تھا کہ وہ جانتی ہے کہ وہ لڑنا جانتی ہے۔ وہ اس سنسان گلی کے سب سے آخری زیر تعمیر گھر کے چبوترے پر جا بیٹھی، پھر ساتھ بنی دیوار سے سر ٹکا دیا اور آنکھیں بند کر لیں۔ پانی بند آنکھوں سے نکل کر بہنے لگا اور وہ کچھ دیر ایسے ہی خاموشی سے روتی گئی۔ پھر جانے کو نئے پہر اس کی آنکھوں کے سامنے اندھیرا آنے لگا۔

اسکی آنکھ کسی کے چنگھاڑنے کی آواز سے کھلی۔ جس گلی میں وہ سوئی تھی وہاں دو بلیاں لڑ رہی تھیں۔ اس نے ہوا کے باعث اپنے اڑتے بال کان کے پیچھے اڑ سے اور آنکھ کے کونوں کے پاس جما پانی صاف کیا، پھر اپنے منہ پر ہاتھ پھیرا جس پہ گرد جمی تھی۔ اسے یلخت اپنے آپ سے گھن آئی اور اس نے ناک سکیڑی۔ جب اس کا ہوش بیدار ہوا تو اسے اپنے دائیں ہاتھ میں خارش ہونے لگی جس کی وجہ سے اس نے اپنے ہاتھوں سے اس جگہ بری طرح کھجایا پھر ہاتھ سے آنکھوں کو مسلا جواب بھی دھندلی تھیں۔ بینائی بحال ہوئی تو چودہ سال کی اس لڑکی نے اپنے ہاتھ کی حالت دیکھی جسے دیکھ کر اس کو بے اختیار ابکائی آئی۔ اس کا ہاتھ بری طرح لال ہو رہا تھا اور دانوں سے بھرا ہوا تھا جن میں سے کچھ سے ذرا ذرا خون رس رہا تھا۔ ضرور سوتے ہوئے اسے چونٹیوں نے کاٹا تھا۔ جلن کے باعث اس نے آنکھیں میچیں اور اپنے بائیں ہاتھ سے اس ہاتھ کو اٹھایا کیونکہ وہ پوری طرح سے سن پڑ چکا تھا۔ اب وہ آہستہ آہستہ گلی سے نکلتی گئی اور آخر کار مین روڈ پر نکل آئی۔ یہ سارے راستے اسے بہت انجان لگ رہی تھے گویا اس نے اس سے پہلے کبھی ایسا دیکھا ہی نہ ہو۔

وہ خاموشی سے چلتی گئی یہاں تک کہ وہ ایک دیوار پر درج اشتہار کو دیکھتے ہوئے ٹھٹکی۔ "حکیم اکرام کے دواخانے تشریف لائیں اور ہر بیماری کا بہترین علاج پائیں"

ماہ رخ کی نظر لفظ "حکیم" پر ٹک گئی۔ ناجانے کیوں لیکن اسے معلوم تھا کہ حکیم کا مطلب علاج مہیا کرنے والا تھا۔ ساتھ سے کوئی عورت گزری تو ماہ رخ نے اس کا عبایا پکڑ کر اسے روکا اور اشتہار کی طرف اشارہ کر کے پوچھا "یہ کہاں؟" لفظ خود بہ خود ادا ہوتے گئے۔

"حکیم کا دواخانہ؟" عورت نے اپنا ہاتھ میں موجود تھیلا دیکھا جس میں سبزیاں اور دیگر راشن تھا اور پھر اپنے سامنے کھڑی سہمی سی لڑکی کا ہاتھ جو بری طرح لال ہو رہا تھا۔

"میں لے چلتی ہوں" عورت نے اپنے ضمیر کی بات سننے کو ترجیح دی۔ وہ کوئی چالیس پینتالیس برس کی کمزور سی عورت تھی۔ اس نے عبایا اور نقاب پہنا ہوا تھا جس کے باعث اسکی چھوٹی آنکھوں کے علاوہ کچھ نہ دکھتا تھا۔ ہاتھ میں ایک چھوٹا بٹا اور بڑا سا تھیلا تھا۔ اس نے ماہ رخ کو اپنے ساتھ چلنے کا اشارہ کیا اور ماہ رخ اپنی آنکھوں میں شک اور حیرت کے ملے جلے تاثرات لیے اسکے پیچھے ہوئی۔ عورت اسے حکیم کے دوا خانے کے بجائے ہسپتال لے گئی۔ ماہ رخ کو احساس ہوا کہ اسے انگریزی اور اردو پڑھنی آتی ہے۔

وہ ہسپتال کو دیکھ کر گڑبڑا گئی اور عورت کی طرف دیکھا جس نے آنکھ بند کر کے اسے یقین دہانی کروائی اور اسے اندر لے گئی۔ ڈاکٹر نے ماہ رخ کو دیکھا اور پھر ساتھ کھڑی عورت کو دیکھا۔ اسکے

سیدھے، کندھے تک آتے بال بکھرے ہوئے تھے اور کپڑے گرد سے اٹے ہوئے تھے جبکہ عورت صاف ستھری اور تعلیم یافتہ لگتی تھی۔ ڈاکٹر نے یہی سمجھا کہ یہ عورت ہمدردی کے واسطے کسی ضرورت مند کو علاج کے لئے لے آئی ہے۔

"نام بتائیے۔" ڈاکٹر نے ماہ رخ کو مخاطب کیا۔

"ماہ رخ ذو الفقار" اس نے بلند آواز میں کہا۔

"بیٹھ جائیے۔"

پہلے تو وہ تذبذب کا شکار چند سیکنڈ کے لیے کھڑی رہی پھر سامنے رکھے سٹیل کے سٹول پر بیٹھ گئی۔ ڈاکٹر نے اس سے کچھ بنیادی سوال پوچھے جس کا جواب ماہ رخ نے گنے چنے الفاظ میں دے دیا۔ وہ کہیں سے بھی کوئی عام بچی نہیں لگ رہی تھی۔ اگر وہ امریکہ یا روس جیسے کسی ملک میں ملی ہوتی تو لوگ اسے feral child سمجھ کر سائنسی تحقیق کا مرکز بنا لیتے لیکن یہ پاکستان تھا۔ یہاں تحقیق کی طرف رجحان تھا نہ ہی ایسی چیزوں میں دلچسپی۔

جب ڈاکٹر نے اسکے ہاتھ پر کوئی اینٹی سیپٹک کریم لگا کر اسے چند ہدایات دے دیں، تو عورت جو کافی جلدی میں لگتی تھی، ماہ رخ کو پاس ہی بنے ایدھی سینٹر چھوڑ کر اپنے راستے روانہ ہو گئی۔ ماہ رخ کے ساتھ اس ایک رات اور آدھے دن میں اتنا سب کچھ ہو چکا تھا کہ وہ گھبرائی تک نہیں۔

لمحے سرکتے رہے، دن گزرتے رہے اور پھر تین مہینے کیسے گزر گئے ماہ رخ کو پتا ہی نہیں چلا۔ اب وہ بولنے لگی تھی اور باقاعدگی سے ہر کام انجام دیتی تھی۔ اُس رات اسکے ماں باپ کے قتل سے پہلے کیا ہوا، اسے کچھ یاد نہیں تھا نہ ہی کسی نے اس سے پوچھا تھا۔ وہ جگہ بے سہاروں کے لئے تھی وہاں سوال کم ہی ہوتے تھے۔ پھر ایک دن اسے بتایا گیا کہ کوئی اسے لینے آیا ہے تو وہ اپنا سامان باندھ لے۔ اسے نہیں معلوم تھا کون آیا ہے، کیوں آیا تھا لیکن اسے جانے کا فیصلہ کیا کیونکہ ان چند ماہ میں اس نے دنیا کی اتنی رنگینیاں دیکھ لیں تھیں کہ اب اسے یہاں کی ہر آسائش پانے کی چاہ تھی۔ وہ باہر آئی تو دو بزرگ میاں بیوی اسکو دیکھ کر سکتے میں تھے۔

ماہ رخ کو بتایا گیا کہ وہ اس کے نانا اور نانی تھے۔ ماہ رخ حیران نہیں تھی، اسے کچھ یاد ہی کب تھا۔ وہ بس چپ چاپ ان کے ساتھ چلی گئی۔ ان دونوں نے اسے بتایا کہ اسکے ماں باپ ایک ایجنسی میں کرائم انویسٹیگیٹرز کے طور پر کام کرتے تھے، ان کے قتل کی وجہ یہ تھی کہ انہوں نے ایک سیاستدان کے کیس میں اسکی



مرضی کے مطابق ملاوٹ نہیں کی تھی۔ اس نے محض سر ہلایا۔ اسکی نانی کافی حد تک اسکی ماں سے ملتی تھیں، ان کے بال سفید تھے اور ناک پر ایک نازک چشمہ ٹہرا ہوا تھا جس کے پیچھے سے ان کی چھوٹی سیاہ آنکھیں جھلکتی تھیں۔ اس کے نانا کے بال بھی سفید تھے اور چہرہ جھریوں زدہ لیکن انکی آنکھیں سرمئی کا ایک گہرا شیڈ تھیں۔ کنیز بانو اور احسن اعظم اپنی نواسی کو دیکھ کر بہت خوش تھے اور بہت دل سے اس کو اپنایا تھا البتہ ماہ رخ نے کسی رد عمل کا اظہار نہیں کیا تھا۔ بس ان کی باتوں پر سر ہلاتی رہی اور وہ گلے لگاتے تو وہ گلے لگ جاتی۔

اسی طرح ماہ و سال بیتے۔ کبھی کبھار اسکے کمرے سے رونے کی آوازیں آتیں لیکن وہ جلد ہی چپ ہو جاتی تھی۔ بہت بار اس نے اپنے گلے میں جھولتی اپنی ماں کی مالا کو کھولا جو کہ ایک کتاب کی طرح کھلتی تھی اور اس میں ایک کاغذ کا ٹکڑا تھا جس پر کسی جگہ کا پتہ درج تھا۔ وہ جب اسے دیکھتی ہمیشہ غصے میں اسے واپس رکھ دیتی۔ جب اس نے اسکول جانا شروع کیا تو کافی کم عرصے میں وہ اچھی طالب علم ثابت ہوئی۔ وجہ یہ تھی کہ وہ غم اور غصے کی دلدل سے بچنے کے لئے ہمیشہ کتابوں میں ناک دیئے بیٹھی رہتی تھی۔ نانا اور نانی سے اب ایک انسیت سی تھی جو اسے محسوس ہوتی تھی۔ وہ انکی دوائیوں کا خیال رکھتی، ملازمہ کو ڈانٹا کرتی اور پھر اسی کو تعلیم پر لیکچر دیتی۔ اسکول میں وہ کسی سے بات نہیں کرتی تھی لیکن ایک خوبصورت لڑکی، نخل جو کہ بہت پیاری باتیں کرتی تھی اکثر اس کے ساتھ آکر بیٹھ جاتی تھی۔ اسے ذرا سادہ صحت مند ہونے پر سب bully کرتے تھے جس سے سامنا کرنا ماہ رخ نے اسے سکھا دیا۔ اب وہ ماہ بن گئی تھی۔ نخل اور اسکی دوستی وقت کے ساتھ گہری ہوتی گئی۔ نخل کے والدین کو بھی ماہ کا اپنی بیٹی کے ساتھ گھلنا ملنا پسند تھا۔ نانا اور نانی نے بھی دیکھا کہ وہ جب نخل کے ساتھ ہوتی تھی تو پھیکا ہی سہی لیکن مسکراتی تھی، ہنستی تھی اسی لیے انہوں نے بھی کبھی اسکے گھر آنے پر اعتراض نہیں کیا بلکہ اس کی پیاری باتیں ان کو بھی اچھی لگنے

لگیں۔ زندگی بہت اچھی اور نارمل ہو گئی تھی پھر وہ انیس برس کی ہوئی تو نانانی چل بسے اور دنیا ویران سی ہو گئی۔

اسے بچپن سے صدمے کی اتنی عادت تھی کہ اس نے یہ بھی سہہ لیا۔ ان کے انتقال کے بعد وہ ان کے گھر کا خیال رکھتی تھی پھر تعلیم کے حصول کے لیے وہ کراچی جا کر رہنے لگی۔ نانا اور نانانی نے اسکے نام پہ بہت سی زمینیں اور اپنا گھر اور زیور چھوڑا تھا لیکن وہ پھر بھی خود کمانے لگی۔ اسکول کی نوکری، کتب خانے کی نوکری، مختلف کیفیز میں نوکری، وہ اپنا خرچ خود اٹھانے لگی۔ چھٹیوں میں وہ حیدر آباد جاتی تھی اور نانانی کے گھر میں رہتی تھی اور نخل سے بھی مل آتی تھی پھر اتفاق سے نخل کے والد جو کہ پیشے کے لحاظ سے وکیل تھے، کراچی ہی شفٹ ہو گئے اور نخل ماہا کے ساتھ پہلے کی طرح گھلنے ملنے لگی۔

جب ماہائیس سال کی ہوئی تو اس نے اپنا بزنس کرنے کا سوچا۔ یوں تو وہ چھوٹے موٹے بزنس سر کر سکتی تھی لیکن وہ بہت بڑا بزنس کرنا چاہتی تھی۔ اس نے سوچ لیا تھا کہ وہ ایک ٹیکسٹائل کمپنی کھولے گی۔ اس نے مخلف جگہوں سے تحقیق کی اور اپنے بزنس اسکول کے بہت سے اساتذہ سے مشورہ لے کر اپنا بجٹ سیٹ کیا۔ کم از کم ۲ ملین ڈالر زر درکار تھے۔ اس نے یونیورسٹی کا پورا سال لگا کر اپنا بزنس پلان بنایا اور وہ اتنا قابل رشک تھا کہ اس کے تمام اساتذہ نے اپروو کیا۔ ماہانے سوچا کہ وہ اپنے نام کی ساری جائیداد بیچ دیگی لیکن جب اس نے اسٹیٹ ایجنٹس سے پتہ کروایا تو اسے معلوم ہوا کہ وہ اپنی حیدر آباد والی کوٹھی کے ساتھ ساتھ ساری زمینیں بھی بیچ ڈالے تو صرف آدھ ملین ڈالر ز بنیں گے۔

چھ مہینے تک ماہانے بہت سے طریقے اپنائے اور یونیورسٹی سے پندرہ دن کی چھٹی لے کر کچھ دیر حیدر آباد میں ہی رہنے لگی۔ اس نے درجن بھر ایجنسیز سے رابطہ کیا لیکن رقم کا انتظام نہیں ہوا۔ وہ ڈپریشن میں جانے لگی، اسے رات کو نیند نہیں آتی تھی اور دن میں سر درد کی شکایات رہنے لگی۔ اسے اپنی ٹیکسٹائل مل بنانی تھی۔ کسی بھی صورت۔

پچیس دسمبر

2018، حیدرآباد

زر زمین بینک لمیٹڈ، مین بلڈنگ

شام کے پانچ بجے

"دیکھئے مس ماہا ہم آپ کو اتنا بڑا لون نہیں دے سکتے۔ ہم کیا، اس ملک کے تمام بنکس کو جا کر چیک کر لیں بے شک۔ پالیسیز کے مطابق یہ ایک غیر معمولی تقاضا ہے۔ معذرت کے ساتھ میں آپ کی اس سے آگے کوئی مدد نہیں کر سکتا۔" ماہا کے ماتھے پر اور بل آئے اور اس نے اپنا نچلا لب کاٹا۔

"دیکھئے مرزا صاحب، آپ میرے نانا کو اچھی طرح جانتے تھے میں اسی لیے آپ کے پاس آئی ہوں۔ مجھے اس رقم کی ضرورت ہے۔ میں زیور اور ایک وسیع کوٹھی mortgage رکھنے کو بھی تیار ہوں۔"

"بیٹا میں بھی آپ کو جانتا ہوں اسی لئے کہہ رہا ہوں ایسا ممکن ہی نہیں ہے۔ آپ کا معاشی تقاضا بہت بڑا ہے اور ان چیزوں پر میرا اختیار بھی نہیں ہے۔ میں نے financial advisors کے ساتھ اتنی کم رقم میں آپ کی میٹنگ کروائی تھی۔ میں اس سے زیادہ کیا کروں؟"

"آپ کے وہ financial advisors اپنی فیسیں بڑھانے کے لیے مجھے روز بلاتے تھے اور ہر دن گھما پھرا کر یہی بات کہتے تھے کہ مجھے کوئی کم بجٹ والا بزنس کرنا چاہیے ہر دوسرے تیسرے شخص کی طرح۔" ماہا کا چہرہ ضبط سے سرخ پڑ رہا تھا۔

"تو چھوٹا بزنس کرنے میں کیا حرج ہے، کیا آپ کی یہ بات arrogance نہیں ہے؟" مرزا صاحب نے عینک اتار کے اس کو دیکھا۔

"یہ arrogance نہیں ہے، ambition ہے میری۔ اب مجھے اجازت دیں" سخت آواز میں کہہ کر وہ رکی نہیں، وہاں سے اٹھ کر چلی گئی۔

پچیس دسمبر

شام کے چھ بجے

ایک بار پھر اس کی سرمئی آنکھوں میں امید کی جوت بجھ گئی تھی۔ ایک ناکامی اور، ایک شکست اور۔ اب کہاں سے پیسے آئینگے، کیسے آئینگے؟ اس نے تو کبھی کسی چیز کی خواہش نہیں کی تھی، کبھی کوئی خواب نہیں دیکھا تھا سوائے اس ایک خواب کے اور اب وہ بھی تعبیر سے کئی مسافتوں کی دوری پر تھا۔ ان مسافتوں کو عبور کرنے کی اس میں ہمت تھی نہ ہی وسائل۔

دسمبر میں حیدرآباد کا موسم بہت سے لوگوں کو خوش گوار لگتا تھا اور چونکہ کچھ لوگوں کو اس موسم کی عادت کم ہی ہوتی تھی، تو وہ سرد ہواؤں کی تھپیڑوں کی زد میں اس شہر اور اپنی قسمت کو کوستے تھے۔ ان لوگوں میں چند ہی لوگ تھے جن کو اس بات کا علم تھا کہ باہر کا موسم جیسا بھی ہو فرق نہیں پڑتا، جو اہمیت کا حامل ہوتا ہے وہ اندرونی موسم ہے۔ یوں تو ماہ کا چہرہ ٹھہرا ہوا اور پر سکون تھا لیکن دل میں ٹیسیں اٹھ رہی تھیں۔ ایک کسک سی تھی جو پہلا خواب ٹوٹنے کی گواہی دیتی، اسکے دل کو زخمی کر رہی تھی۔ یہی تو انسانوں کی فطرت ہے۔ شیکسپیر نے اگر کہا ہے کہ دنیا اسٹیج اور ہم کردار ہیں، تو سچ ہی کہا ہے۔ انسانوں کو پیدائش سے ہی اداکار بنایا گیا ہے۔ دل جتنی ٹوٹ پھوٹ کا شکار ہو، اس میں کتنی ہی دیواریں کیوں نہ ڈھے جائیں، چہرے کا سکوت سب چھپا ہی لیتا ہے۔

اب اسکا دل تو یہی کر رہا تھا کہ وہ خوب سارا روئے لیکن وہ اتنا تھکی ہوئی تھی کہ اس سے رویا بھی نہیں جا رہا تھا۔ وہ ڈھیلی سویٹ شرٹ اور کھلے ٹراؤسرز میں ملبوس تھی اور بالوں کی نوکیں ہمیشہ کی طرح کندھے کو چھو رہے تھے۔ سرد ہواؤں کی زد میں وہ سڑک پر کسی غیر مرعی نقطے کو دیکھتے ہوئے چل رہی تھی۔ اسے نہیں معلوم تھا وہ کہاں جا رہی ہے بس وہ چل رہی تھی۔ اس نے صبح سے کچھ نہیں کھایا تھا۔ وہ تو صبح سے ہی تمام تیاریاں کر رہی تھی، دستاویزات جمع کر رہی تھی۔ اسے امید تھی کہ اسکی یہ واحد خواہش تو پوری ہو جائے گی لیکن۔۔۔۔۔

اس کو بے اختیار چکر آیا اور آنکھوں کے سامنے ہلکا سا ندھیرا چھا گیا۔ اس نے سر جھٹکا اور سہارا لینے کے لئے سڑک کے کنارے لگے بجلی کے پول کو پکڑا، کان بند ہو گئے اور سر ہلکا ہوتا گیا۔ اسے اپنے آپ کو ہوش کھونے سے بچانا تھا، اس نے آنکھیں کھول کر ادھر ادھر دیکھنا چاہا لیکن سر پیچھے کو بھاگنے لگا۔ اس کو بے اختیار ابکائی آئی، آنکھوں سے آنسو نکل کر بہنے لگے۔ اس کے آنسو خاموش تھے، ہمیشہ کی طرح۔ ہوش بحال ہوا تو اس نے ساتھ موجود دکان کے احاطے پر لگے پانی کے پبلک کولر سے پانی نکال کر اپنے منہ پر چھینٹے مارے پھر ایک دو گھونٹ ہاتھوں کا پیالہ بنا کر منہ میں ڈالے، ہاتھ ذرا کی ذرا کانپ رہے تھے، شدید بھوک اور کمزوری سے اس کی آنکھیں دھندھلا رہی تھیں۔ اس نے ٹراؤسرز کی جیب سے چند نوٹ نکالے اور اسی دکان سے چند ایک بسکٹ کے پیکیٹس خریدے اور ساتھ لئے چلنے لگی۔ چلتے چلتے وہ کھانے بھی لگی۔ ذائقہ محسوس ہو رہا تھا لیکن لطف غائب، کمزوری دور ہو رہی تھی لیکن ہمت غائب۔ وہ چلتی رہی۔

پچیس دسمبر

رات کے دس بجے

کتنا چلی، اس نے حساب نہیں رکھا۔ کم از کم آج کے دن تو وہ گھر نہیں جاسکتی تھی۔ اسے گھٹن کے احساس سے آزادی چاہیے تھی اور یہ آزادی کم ہی لوگوں کو گھر کے اندر ملا کرتی ہے۔ جب اس کی ٹانگوں میں درد ہونے لگا تو وہ فٹ پاتھ میں نصب ایک بیچ پر بیٹھ گئی اور بیٹھی رہی۔ پچیس دسمبر حیدر آباد کے کر سچن باشندوں کے لئے خوشی کا دن تھا، تہوار کا دن تھا۔ ان کے مطابق اس دن Jesus کی پیدائش ہوئی تھی جب کہ بہت سے لوگوں کا ماننا یہی ہے کہ Jesus کی پیدائش اپریل کے قریب ہوئی تھی اور پچیس دسمبر محض ایک "made-up holiday" ہے۔ جو بھی معاملہ تھا، ماہ رخ کو اپنے ارد گرد زندگی کی روشنیاں اور رنگینیاں ہی نظر آرہی تھیں۔ درختوں کو سجایا گیا تھا، گھروں کی چھتوں پہ لائٹیں لگائی گئی تھیں۔ بہت سے لوگ گروہوں کی صورت میں پھر رہی تھے اور ہنسی ٹھٹھا کر رہے تھے۔ شاید وہ کسی ایسی جگہ آگئی تھی جہاں کر سچن آبادی زیادہ تھی۔

وہ ان لوگوں کی زندگی سے بھرپور مسکراہٹوں کو دیکھ کر اکتا گئی تو اوپر چاند کو دیکھنے لگی۔ چاند بادلوں کے ہالے میں چمک رہا تھا۔ کوئی چاند کو کتنا ہی ڈھانپ لے، اس کی چمک مندل سی سہی لیکن دکھ ہی جاتی تھی۔ ماہ رخ کے سیاہ بالوں کو چاندنی نے چمکتے حجاب میں لے لیا اور اسکی آنکھوں میں چاند کا عکس جھلکنے لگا۔ وہ خود بھی تو چاند تھی۔ ماہ رخ۔ چاند سے چہرے والی۔ سراپا روشنی۔ پھر اس کی چمک کیوں ماند پڑ رہی تھی؟ اداسی کی چادر نے اسکے حجاب کو بھی ڈھانپ دیا، آنکھوں میں چاند کی جگہ ناامیدی کا عکس جھلکنے لگا۔

لیکن کیا کسی نے ماہ رخ کو یہ نہیں بتایا تھا کہ چاند کا ایک رخ، ایک پہلو اور بھی ہوتا ہے؟ وہ جو دنیا کا بھی سامنا نہیں کرتا، وہ رخ جو سب سے چھپا ہے اور اندھیر ہے؟ سچ تو یہ ہے کہ چاند کی بھی اندھیری سائیڈ ہے



بس اسے کسی نے کبھی دیکھا نہیں اسی لئے ہم سمجھتے ہیں کہ چاند بھی پرفیکٹ ہے ورنہ پرفیکٹ تو صرف اور صرف اللہ کی ذات ہے۔ لیکن یہی تو مسئلہ ہے ناہم انسانوں کا، ہم نے داغوں کو تسلیم کرنا سیکھا ہی نہیں اور اسی لئے ہم اداس رہتے ہیں۔

جب وہ چاند کو دیکھتے دیکھتے بھی تھک گئی تو وہاں سے اٹھ کر سڑکوں پر چلنے لگی اور جب سڑکوں کے شور سے بھی تنگ آگئی تو گلیوں میں پھرنے لگی۔ کچھ دیر چند گلیوں میں مڑنے کے بعد اسے احساس ہوا کہ وہ کافی سنسان جگہ آگئی ہے تو اس نے وہاں سے پلٹ جانا بہتر سمجھا۔ ابھی وہ پلٹ ہی رہی تھی کہ اسکے قدم زنجیر ہوئے۔ سامنے ایک مضبوط اور لمبا لڑکا کھڑا تھا جس نے ماہ رخ کو دیکھتے ہی ایک زہریلی مسکراہٹ اس کی جانب اچھالی۔ ماہ رخ کے ذہن میں خطرے کی گھنٹی بجنے لگی اور اس نے کچھ سوچے بنا مڑ کر تیز تیز قدم لیتے ہوئے چلنا شروع کر دیا۔ اس کو اپنے پیچھے ہنسنے کی آواز آئی اور پھر کسی کے قدم بڑھانے کی۔ وہ لڑکا اب اس کے پیچھے آ رہا تھا۔ اب وہ اسکے ساتھ ساتھ چل رہا تھا اور اسے دیکھ کر بہت لطف اندوز ہو رہا تھا۔ ماہ رخ کو اپنی ٹانگیں کمزور پڑتی محسوس ہوئیں لیکن وہ چلتی گئی، اسے نہیں روکنا تھا۔ آنسو آنکھوں سے بہنے لگے، دل سست پڑنے لگا لیکن وہ نہیں رکی۔ وہ لڑکا اب مزید قریب چل رہا تھا اور منہ سے ہلکی دھن بجا رہا تھا۔ وہ کچھ کہہ نہیں رہا تھا، لیکن آنکھیں۔۔۔ ماہ رخ کو اس لڑکے کی حوس سے لبریز آنکھوں سے خوف تھا۔ اسے اسکی آنکھوں سے گھن آرہی تھی۔ ماہ رخ نے اپنی رفتار اور تیز کر لی، اب وہ باقاعدہ بھاگ رہی تھی۔

"ارے کہاں جا رہی ہو؟ مجھے ساتھ لے کر نہیں جاؤ گی؟ اچھا چلو، میں ہی اپنے ساتھ لے جاتا ہوں۔"

لڑکے نے آگے بڑھ کے اسکا ہاتھ کھینچنا چاہا لیکن ماہا نے پوری قوت سے اسکے منہ پہ تھپڑ مارا، اتنی قوت سے کہ وہ لڑکا لڑکھڑا گیا اور ماہا نے اسکے رد عمل سے پہلے اس کے پیٹ پہ لات ماری۔ اسے نہیں معلوم تھا اسے لڑنا کیوں آتا ہے، کیسے آتا ہے لیکن پھر وہ اس لڑکے کو مارتی گئی۔ لاتیں، گھونسنے، تھپڑ ماہا اسے مارتی گئی اور

وہ لڑکا ہر بار اپنے دفع کی کوشش کرتا لیکن ناکام رہتا۔ وہ صرف کراہ رہا تھا، ناک سے نکلتے خون کو ہاتھ سے روک رہا تھا لیکن ماہا نہیں رکی۔ وہ ساتھ ساتھ پوری قوت سے رو بھی رہی تھی۔

"کمزور نہیں ہوں میں سمجھے؟ سمجھے تم؟ کمزور نہیں ہوں۔ ماہ رخ کمزور نہیں ہے سمجھے؟ میں تمہیں جان سے مار دوں گی!" وہ روتے ہوئے ہچکیوں کے درمیان بہت زور سے کہہ رہی تھی۔ اس کا دل درد سے پھڑپھڑا رہا تھا۔

"ماہ رخ کمزور نہیں ہے۔ میں سب کو بتا دوں گی، سنا تم نے؟ سب دیکھ لیں گے۔ مجھے کسی کی ضرورت نہیں ہے" اسکی ہچکیاں اور بلند ہوتی گئیں اور وہ اٹھ کر وہاں سے بھاگتی ہوئی چلی گئی۔ لڑکا ابھی تک کراہ رہا تھا لیکن وہ زندہ تھا۔ اس لڑکی نے جھوٹ بولا تھا، وہ کسی کو جان سے نہیں مار سکتی تھی۔

Safar-e-Adab

پچیس دسمبر

رات کے دو بجے

BEING THE STRING OF YOUR KITE

جب وہ گھر آئی تو اس کا دل ابھی بھی دھڑک رہا تھا اور سانس اب بھی پھولی ہوئی تھی۔ آنسو اب سوکھ چکے تھے اور گالوں پہ نمکین سی سختی تھی۔ اس نے گھر کا دروازہ بند کیا اور بہت دفعہ گھر کی کھڑکیوں کو اچھے سے چیک کیا۔ وہ ڈری ہوئی تھی اور تھک بھی گئی تھی۔

ہر چیز صحیح سے بند کرنے کے بعد وہ اپنے کمرے میں آئی جو پہلے کے مقابلے میں بہت خالی خالی سا تھا کیونکہ اب تو اس کا زیادہ تر سامان کراچی میں ہی ہوتا تھا۔ کمرے میں اندھیرا تھا اور سردی تھی، ماربل کا فرش اسکے پاؤں کی ہڈیوں کو چٹخا رہا تھا۔ اس نے آنکھیں بند کر کے اپنے دماغ میں بھی وہی ٹھنڈ محسوس کرنی چاہی اور پھر اوندھے منہ بیڈ پر لیٹ گئی۔ تھکن اتنی تھی کہ آنسو بھی نہ آتے تھے تو اس نے سونے کی



کوشش کی لیکن اسکی ہنسی کی ہڈی کے پاس چھن کے احساس نے اسے بے چین رکھا۔ آخر کار اس نے تنگ آکر دیکھا کہ اسے کیا چھ رہا ہے۔ وہ اسکی مالا تھی۔ اسکی ماں کی مالا جوان کی قتل کی رات سے اس کے پاس تھی۔ بنیادی طور پر وہ ایک نازک سی سنہری زنجیر تھی جس میں ایک کتاب نما لاکٹ جھول رہا تھا۔ اسے کھولو تو اسکے اندر ایک جگہ کا پتہ کاغذ کے چھوٹے ٹکڑے پر درج تھا۔ ماہ رخ اٹھ کر کمرے کی کھڑکی کے پاس جا کر کھڑی ہو گئی۔ اب مالا اس کے ہاتھ میں تھی اور وہ اسے چاند کی روشنی تلے پہلی دفعہ غور سے دیکھ رہی تھی، ہر زاویے سے۔ کیا پتا اسکی ماں نے اسے لاوارث نہ چھوڑا ہو، اس کے لئے کوئی مدد چھوڑی ہو۔ اب وہ کاغذ کے ٹکڑے کو دیکھ رہی تھی۔ چاند کی روشنی میں وہ کاغذ کا ٹکڑا بہت خستہ حال لگ رہا تھا۔ کچھ دیر بہت غور سے دیکھنے پر ماہ رخ کو احساس ہوا کہ اس کاغذ کی پچھلی طرف کسی اور عبارت کا بہت ہلکا سایہ سا ہے۔ اس نے فوراً کاغذ کو پلٹا اور ساتھ رکھی موم بتی جلانی کیونکہ گھر کی لائٹ چلی گئی تھی اور اس کے پاس اتنی توانائی نہیں تھی کہ وہ جزیئر کھولتی۔ اس نے کھڑکی کے پردے کھول دیئے اور کھڑکی کے بالکل برابر میں رکھی میز پر بیٹھ گئی، موم بتی چونکہ گرم ہو چکی تھی تو اس نے میز پر رکھی ایک چائے کی طشتری میں رکھ دی پھر کاغذ کے ٹکڑے کو بہت احتیاط سے موم بتی کے جلتے شعلے کے پاس لے جا کر دیکھنے لگی۔ ایسا لگتا تھا جیسے سیاہی مٹ گئی ہو، بلکہ لفظوں کا سایہ تھا جو نظر آرہا تھا لیکن وہ ان الفاظ کو پڑھنے سے قاصر تھی کیونکہ سیاہی بہت زیادہ ہلکی تھی۔ وہ پڑھنے کو مزید قریب جھکی اور گرتی لٹ کو ہاتھ سے کان کے پیچھے اڑسا جب وہ خوشبو اس کی ناک سے ٹکرائی۔ بہت ہلکی سی خوشبو تھی لیکن اس نے محسوس کی تھی۔ اس کی سونگھنے کی حس ہمیشہ سے کسی شکاری کی طرح بہت تیز تھی۔ وہ خوشبو بہت جانی پہچانی سی تھی کیونکہ اسے یہ خوشبو ہمیشہ سے پسند تھی۔ لیموں کی خوشبو۔ لمحے کے ہزار ویں حصے میں اسے سمجھ آیا کہ اصل ماجرا کیا ہے، اس کی آنکھوں میں چمک اور اشتیاق پھوٹنے لگا۔ یہ stenography تھی۔ stenography سے مراد پیغامات کو اس طرح سے لکھنا کہ انکا وجود ظاہر نہ ہو اور انسان کی آنکھوں سے دیکھ نہ سکے۔

lemon juice کے استعمال سے پوشیدہ پیغامات لکھنا بہت پرانے زمانوں سے اپنایا جانے والا ایک طریقہ ہے کیونکہ لیموں میں ایسے کمپاؤنڈز اور مادات موجود ہوتے ہیں جو گرماہٹ کی وجہ سے ریکٹ کر جاتے ہیں اور اس طرح انکارنگ تبدیل ہو جاتا ہے۔

وہ فوراً اپنی جگہ سے اٹھی اور کچن کی طرف بھاگی۔ وہ چاہتی تو یہ کام موم بتی سے بھی کر سکتی تھی لیکن اس کا شعلہ بہت بڑا اور بے قابو تھا، کاغذ جلنے کا خطرہ تھا۔ جب وہ دوبارہ کمرے میں داخل ہوئی تو اسکے ہاتھ میں ایک لائٹر تھا۔ اس نے لائٹر کو انگھوٹے کے ہلکے زور سے روشن کیا اور کاغذ کے اوپر سے چند بار گزارا۔ کچھ وقت ہی گزرا تھا کہ تحریر نمایاں ہونے لگی۔ ادھر واضح حروف میں درج تھا: "برائے تعبیر خواب"۔ ماہ رخ تذبذب کا شکار اس تحریر کو گھورتی رہی۔ کیا یہ مدد کی سبیل تھی جو اس کے لئے ہموار کر دی گئی تھی؟ اس اڈریس پہ جانے سے اس کا مسئلہ حل ہو سکتا تھا؟ جب انسان کے پاس ہر امید ختم ہو جاتی ہے اور ممکنات کی لڑی ٹوٹ جاتی ہے، تو وہ ایک چھوٹی سی کرن کے پیچھے بھی دوڑ لگا دیتا ہے کہ شاید کوئی آخری آسرا مل جائے۔ ماہ رخ نے بھی اپنی مالا گردن میں دوبارہ ڈالی اور باہر کی جانب قدم بڑھا دیئے۔

BEING THE STRING OF YOUR KITE

رات کے پونے تین بجے

اس نے رکشے کو مین روڈ پر رکوا دیا اور خود پیدل چل کر ان گلیوں میں چلنے لگی جہاں سے ہو کر شمشان گھاٹ کے قریبی واقع اس کی مطلوبہ جگہ کا رستہ نکلتا تھا۔ اب کہ اس نے اپنے سادہ شرٹ اور ٹراؤسرز کے اوپر ایک لمبا اونی اور کوٹ بھی پہنا ہوا تھا جس کا رنگ سرمئی تھا، بالکل اس کی آنکھوں کی طرح۔ اس کوٹ کی جب میں پیپر اسپرے بھی تھا جو وہ اس دفعہ اپنی حفاظت کے لئے لائی تھی۔ رات کے اندھیرے کے ساتھ ساتھ سردی بھی بڑھ گئی تھی جس کی وجہ سے اس کے منہ سے سانس لینے کے

باعث بھی دھواں نکل رہا تھا۔ گلیاں ابھی بھی روشن تھیں کیونکہ کرسمس اب تو تھی لیکن لوگ بہت کم تھے اور جو تھے وہ اپنی خوشیوں میں اتنے مگن تھے کہ ماہِ رخ کو شاید ہی کسی نے دیکھا ہو۔ تیسری بار موڑ مڑنے کے بعد اس نے اپنے منہ پر ہاتھوں کو کوٹ کی جیب سے نکالا۔ اس کے دائیں ہاتھ کی مٹھی بند تھی جس کو اس نے کھولا تو اس میں وہی پرانا کاغذ تھا۔ اس نے پتہ ایک دفعہ پھر دیکھا اور جب تسلی ہو گئی تو اس نے ایک بہت بوسیدہ حال گھر کے دروازے پر دستک دی۔ وہ گھر کسی کھنڈر سے کم نہیں تھا۔ لوہے کے دروازے اور دروازے کی ایک طرف لگے گول زینے کی گرل پر جا بجا زنگ تھا اور ظاہری حالت بھی بہت خستہ تھی گویا یہ گھر ابھی ڈھے جائے گا۔ ماہِ رخ نے اپنے ذہن کو تمام منفی خیالات سے پاک کرنے کے لئے جھٹکا اور دو تین بار اور دستک دی گئی۔

"ماہِ رخ ذوقِ فقر آئی ہے؟" اندر سے بہت خراش دار آواز آئی۔

"ہاں میں ماہا، میرا مطلب ماہِ رخ ہی ہوں۔" اس نے اپنی آواز ہموار رکھنے کی کوشش کی جبکہ اصل میں وہ بہت ڈری ہوئی تھی۔ دروازہ یک دم کھلا اور ایسے کھلا کہ ماہِ رخ کو نہیں پتا تھا دروازہ کس نے کھولا کیونکہ وہاں کوئی وجود نہیں تھا۔

"اندر آ جاؤ لڑکی۔ آواز کا پیچھا کرو، کیا تمہیں اتنا بھی نہیں سکھایا گیا؟" آخری بات کہتے ہوئے اس عمر رسیدہ آواز میں طنز کا عنصر نمایاں تھا۔ ماہِ رخ کی آنکھوں میں بہت سے سوال تھے لیکن اس نے اس آدمی کی آواز کا پیچھا کیا اور وہ راہِ داری عبور کرتی ہوئی ایک ایسے کمرے میں پہنچی جس کی حالت پورے گھر سے بھی ابتر تھی۔ پورا کمرہ اندھیر تھا اور واحد روشنی کمرے کے کونے میں چکنے فرش پر پڑی لکڑیوں کی تھی جن کو جلایا گیا تھا۔ کمرے میں نہ کوئی بیٹھنے کی جگہ تھی اور کھڑے ہونے کی جگہ بھی بہت کم تھی کیونکہ ہر جگہ کاغذ اور چمڑے کی جلد والی موٹی کتابیں پڑی ہوئی تھیں۔ کمرے میں سگار کی بو بسی تھی جس سے ماہ

رخ کو فوراً ہی کوفت ہوئی۔ جب اس کی آنکھیں اندھیرے کی عادی ہوئیں تو اس نے دیکھا کہ کمرے کے وسط میں صرف ایک رانگ چیئر رکھی تھی جس کی پیٹھ ماہ رخ کی طرف تھی۔

"میں یہاں اپنے مسئلے کا حل لینے آئی ہوں، یہ پتہ میری ماں کی مالا میں موجود تھا۔" اس نے کرسی کی پشت کو وضاحت دی۔ اسے بہت غصہ آرہا تھا کیونکہ اسے اس آدمی کا چہرہ نہیں دکھ رہا تھا۔

"مسئلے تو انسان کی زندگی کا خلاصہ ہیں، لڑکی۔ تم کو نسا مسئلہ لائی ہو؟" آدمی کی آواز نرم گرم سی تھی، گو کے آواز بوڑھی اور خراش والی تھی لیکن لہجہ اتنا شائستہ تھا کہ سنتے رہو۔

ہاتھ میں بیڑی تھی جس کو پکڑے اب وہ گھوم رہا تھا۔ ماہ رخ نے دیکھا کہ اس شخص کا دہانہ مسخ شدہ تھا اور رانگ جھلسا ہوا تھا جیسے کبھی ماضی میں اس پر تیزاب انڈیل دیا گیا ہو۔

"مجھے اپنے کاروبار کے لیے رقم درکار ہے اور کوئی بینک مجھے لون دینے کو تیار نہیں ہے۔"

"ہوں، سمجھ گیا اور تمہیں ایسا کیوں لگتا ہے کہ میں تمہاری مدد کر سکتا ہوں؟" بوڑھے آدمی نے بڑے اشتیاق سے ابرو اچکاتے ہوئے پوچھا۔ اس کا حلیہ کمرے کے برعکس بہت صاف ستھرا تھا، جیسے وہ اپنے مسخ شدہ چہرے کا ازالہ اپنے بہترین لباس سے کرنا چاہتا ہو۔

"مجھے یقین نہیں ہے، میں صرف قسمت آزمانے آئی ہوں۔" وہ بولی تو گردن کڑا کر بولی۔

اس کی بات پر آدمی زور سے ہنسا۔ "قسمت کو آزمانا تو ایسا ہے گویا اصل زندگی میں سانپ سیڑھی کھیلنا۔ کیا تم اس کے لیے تیار ہو؟" بوڑھا اب مسکرا رہا تھا جیسے اسے چیلنج کر رہا ہو۔

"مجھے اپنی سیڑھیاں بنانی بھی آتی ہیں، اور سانپوں کے سر کچلنے بھی آتے ہیں۔ اب کام کی بات کریں؟" ماہ رخ بھی اب مسکرا رہی تھی۔

"کیوں نہیں؟ میرا نام حاکم فہیم ہے۔ تمہیں کتنی رقم چاہیے؟" اب کہ حاکم نے بیڑی بچھا کر چیئر کے ساتھ رکھی کافی ٹیبل پر موجود ایش ٹرے میں ڈالی اور خود بھی بیٹھ گیا۔ ماہ رخ بھی اپنے لئے کوئی بیٹھنے کی جگہ تلاش کرنے لگی کیونکہ یوں کھڑے رہنا بہت غیر آرامدہ تھا۔

"کم از کم دو ملین ڈالرز۔"

"بس؟ اس کے لئے یہاں تک آئی ہو؟" حاکم کا جواب ماہ رخ کو بری طرح الجھا گیا۔

"یہ رقم کم تو نہیں" اب ماہ رخ نے سرد تاثرات کے ساتھ جواب دیا البتہ آواز اب بھی ہلکی رکھی۔

"کم نہیں ہے لیکن تمہارے لئے حاصل کرنا بہت آسان بھی تو ہے۔" کہنے کے ساتھ ذرا سے کندھے اچکائے۔ اس بات پر ماہ رخ کے گلے میں آنسوؤں کا پھندا پھنسنے لگا۔ وہ اتنے دنوں سے خوار ہو رہی تھی اور اس آدمی کو اس کا مسئلہ، مسئلہ لگ ہی نہیں رہا تھا۔

"یہ کیسے کہہ سکتے ہیں آپ؟ میں ایک مہینے سے اس رقم کے لیے جگہ جگہ کوشش کر رہی ہوں اور آپ کہہ رہے ہیں کہ یہ تو مسئلہ ہی نہیں ہے۔" کہتے ہوئے ماہ رخ کی آواز ذرا سی رندھ گئی۔

"تم نے کہا تمہیں یہاں کا پتہ اس مالا سے ملا۔" اس نے اس کے گلے میں جھولتی مالا کی طرف اشارہ کیا۔

"کیا یہی تمہارے مسئلے کا حل نہیں ہے؟" بوڑھے نے مسکرا کر بہت وثوق سے کہا۔

"میں سمجھی نہیں۔" اور پھر بے خبری تو ماہ رخ ذولفقار کو ہمیشہ سے ناپسند تھی۔

"بات تو بہت سادہ ہے۔ کیا تم اس مالا کی قیمت نہیں جانتیں؟" حاکم نے یہ کہہ کر کمرے کے دروازے کی آڑ میں رکھے چھوٹے اسٹول کی طرف اشارہ کیا جس کو ماہ رخ نے قریب کھینچا اور اس پر ہی بیٹھ گئی۔

"کیا۔۔ کیا مطلب؟" ماہ رخ نے مالا کو غور سے دیکھا۔ اس کی ماں کی عام سی مالا اسے کیسے نفع دے سکتی تھی۔

"لڑکی، یہ مالا قدیم زمانے کا ہے اور اس کو کسی عام سنار نے نہیں بنایا۔ یہ پرانے برصغیر کے سب سے جانے مانے سنار کا کام ہے۔ یہ ایک انٹیک پیس ہے۔ یہی تمہارا حل ہے۔"

"مطلب میں --- میں اسے -- بچ دوں؟" خیال بہت مشکل تھا۔

"بلکل"

"تم کون ہو؟"

"بتایا ہے، میں حکیم فہیم کے نام سے جانا جاتا ہوں۔"

"نہیں، تم 'جانے' نہیں جاتے۔ اس کھنڈر نما جگہ پر کوئی نہیں آتا۔ تم اصل میں کون ہو اور تمہیں میرا نام کیسے پتا تھا؟ تم میری مدد کیوں کر رہے ہو اور یہ مالا --- تمہیں اس کے بارے میں کیسے پتا؟" وہ اب کھڑی ہو چکی تھی اور کسی ٹرانس کے زیر اثر بول رہی تھی۔

"مجھے ایک خیر خواہ سمجھ لو" آدمی کے اطمینان میں کوئی کمی نہیں آئی تھی۔ وہ کندھے اچکا کر ایسے بات کر رہا تھا جیسے کسی پرانے دوست سے مخاطب ہو۔

"تمہیں اس مالا کے بارے میں کیسے معلوم؟ تم ان لوگوں میں سے ہوناں جنہوں نے میرے والدین کا قتل کیا تھا؟" بے یقینی سی بے یقینی تھی۔

"نہیں۔ میں اس رات اس جگہ نہیں تھا لیکن میں تمہیں اور تمہارے بارے میں ہر بات جانتا ہوں۔ مجھے یہاں تمہاری مدد کے لیے ہی لایا گیا تھا۔ اب چونکہ میں نے تمہیں راہ دکھا دی ہے تو میں یہاں سے چلا جاؤں گا اور تمہیں کبھی بھی یاد نہیں رہوں گا۔" وہ ایسے بتا رہا تھا جیسے موسمیاتی آلودگی پر نیوز میں کوئی شہ سرخی پڑھ رہا ہو۔

"میں ہوں کون؟ تم جانتے ہو گے۔ مجھے اپنا ماضی کیوں یاد نہیں ہے، بتاؤ مجھے۔" ماہ رخ کی آنکھوں سے خاموش آنسو بہہ رہے تھے لیکن اندھیرے کے باعث وہ نظر نہ آتے تھے۔



"اوہوں" حاکم نے نفی میں سر ہلایا۔ "جواب میں نہیں، وقت دے گا۔ وقت ساری وضاحتیں دے دیتا ہے۔ اب تم جاسکتی ہو۔" یہ کہہ کر وہ آدمی لمبے ڈگ بھرتا کمرے کے پچھلے دروازے سے نکل گیا اور اب ماہ رخ کو سیڑھیاں چڑھنے کی آواز آرہی تھی۔

جب وہ گھر سے باہر نکلی سرد تھپیڑے نے اس کے خون کو پل بھر کے لئے جمادیا۔ اس نے آنکھیں بند کی، لمبی سانس خارج کی اور جیب سے فون نکال کر نمبر ملایا۔ "بیرسٹر صاحب" نامی کنٹیکٹ پر انگھوٹا رکھا۔ وہ نخل کے والد سے فیور مانگ سکتی تھی۔

"جی ہیلو۔ انکل مجھے ایک قدیم جیولری پیس کے لئے پیپر وورک کروانا ہے اور مجھے پیرس کے مشہور اور reliable art dealers کے کانٹکٹس بھی چاہیے۔" وہ مالا کو دیکھتے ہوئے کہہ رہی تھی۔ اسے اس آخری نشانی کی قربانی دینی تھی۔ لوگ کہتے ہیں کچھ پانے کے لئے کچھ کھونا پڑتا ہے، کوئی ان کو بتائے کہ بات خوابوں کی ہو تو بہت کچھ کھونا پڑتا ہے۔ اب وہ رات کے ساتھ چلتی جا رہی تھی اس آدمی کو پوری طرح سے بھلائے۔

BEING THE STRING OF YOUR KITE

1815

گجرات

چھبیس سالہ ماہ رخ اب شیشے کے سامنے اپنا عکس دیکھ رہی تھی۔ اسے زنداں سے نکال کر اسی پرانے کمرے میں منتقل کر دیا گیا تھا جہاں اس کی آنکھ کھلی تھی۔ اس کے سر کے پچھلے حصے پر ایک دن پہلے راجہ کے حکم پر وار کیا گیا تھا، درد اب بھی تھا لیکن اب وہ تیار تھی۔ ایک دفعہ دوسرے زمانے میں اس کے ماں باپ کو اس سے چھین لیا گیا تھا۔ وہ یہ دوبارہ نہیں ہونے دے گی۔ وہ لڑے گی، مارے گی، لیکن وہ اپنے

والدین کا سودا جیت جائے گی۔ اسے یقین تھا۔ اس زمانے میں آجانے کا کوئی مقصد تھا، وہ یہ مقصد بھی ڈھونڈ لے گی۔ اپنے ماضی سے متعلق تمام سوالات کے جواب وہ جان لے گی۔ وقت کا یہ کونسا معمر ہے، وہ بھی جان لے گی۔ پہلی دفعہ اسے لگ رہا تھا اسے سارے جواب ملیں گے بس اسے بہت محتاط چال چلنی تھی۔

اب وہ ایک سیاہ انارکلی میں ملبوس تھی جس پر اس کی ملازمہ گائتری نے اسے بہت عجیب نظروں سے دیکھا تھا۔ شاید سیاہ رنگ عورتوں پر دیکھنے کی اسے عادت نہیں تھی۔ بال اب جوڑے میں مقید تھے۔ ملازمہ کے لائے گئے عرق گلاب والے پانی سے وہ منہ اور ہاتھ اچھے سے دھو چکی تھی۔ صبح کو راجہ نے اسے ناشتے کے لئے شاہی تعام گاہ میں مدعو کیا لیکن اس نے ناشتہ اپنی خواب گاہ میں ہی منگوا لیا۔ گجراتی کھانا اس کے لئے کافی الگ تھا لیکن اس نے کچھ کہے بنا حسبِ ضرورت کھا لیا تھا۔ اب دوپہر کا وقت تھا اور اس کے کمرے میں ایک بار پھر سنہری چمک کاراج تھا۔ اس کے حکم پر ملزمہ نے میز والے ویران کونے کی طرف سے پردے نکلوا دیئے تھے اور اب چونکہ سورج اپنے جو بن پر تھا تو روشنی ہر سو پھیلی ہوئی تھی۔ زندگی عجیب ہو گئی تھی لیکن اسے یہ وقت نہ جانے کیوں اپنا سا لگتا تھا۔ وہ آئینے میں اپنا سیاہ میں ملبوس عکس دیکھتی اس وقت دھوپ سے اٹے ہوئے کمرے کے بالکل برعکس لگ رہی تھی گویا سنہرے دریا کو بادلوں کی کالی گھٹا نے ہلکا سا چھوا ہوا۔ اس نے دوپٹے کو اچھے سے کندھے پر پھیلا یا اور اپنے گال کو چھوتی لٹ کو کان کے پیچھے اڑسا۔

"گائتری! اس راہداری کے باہر کھڑے نگہبان کو یہاں بلا کر لاؤ۔ میرے پاس راجہ کے لئے ایک پیغام ہے۔" ماہ رخ نے شیشے پر سے نظریں ہٹا کر اب لکڑی کی الماری کو درست کرتی ملازمہ کو مخاطب کیا جو فوراً اس کا حکم بجالانے کو بھاگی۔ کچھ دیر بعد وہ اندر داخل ہوئی تو اس کے پیچھے ایک باوردی آدمی چلا آ رہا تھا



جس نے خاکی رنگ کی بٹنوں والی آدھی آستین کی شرٹ اور اسی رنگ کی پتلون پہن رکھی تھی۔ یہ وہاں کے زمانے کا نیا نیا فیشن تھا جو کہ انگریزوں کا دیا ہوا ایک تحفہ تھا۔

"بولیس جی" بادب سا سپاہی ماہ رخ کے سامنے نظر جھکائے حاضر تھا۔

"راجہ کو بتا دو کہ ماہ رخ اپنے والدین سے ملنا چاہتی ہے۔" شان بے نیازی سے حکم صادر کیا۔

"جی پوچھنا ہے یا بتانا ہے؟" سپاہی کو بہت حیرت ہوئی تھی۔ اس بات پر ماہ رخ کی تیوری چڑھی اور ماتھے پر بل آئے۔

"جتنا بولا ہے اتنا کہو۔ اور فرصت ملے تو راجہ سے یہ ضرور کہنا کہ اس کے ملازم کام سے بھاگنے کے لئے منہ بہت چلاتے ہیں۔" کہتے ہوئے وہ اس کو گھور بھی رہی تھی جو اس کے زیرِ عتاب اپنی قسمت کو کوس رہا تھا۔

"جی بیگم جی" کہتا وہ فوراً وہاں سے نکل گیا۔

"گائیتری، مجھے زندان کا راستہ دکھاؤ۔ پچھلی دفعہ تو تمہارے بزدل راجہ نے مجھے بیہوش کر کے وہاں بھیجا تھا۔" ملازمہ ایک بار پھر حیران ہوئی لیکن محض سر ہلاتی اسے راستہ دکھانے لگی۔

جب وہ زندان میں داخل ہوئی تو سب سے پہلے اس نے اپنی ناک پر ہاتھ رکھا کیونکہ وہاں انتہائی بری بدبو بھری ہوئی تھی جیسے سڑا ہوا گوشت وہاں صدیوں سے پڑا ہوا ہو۔ اب وہ چلتی جا رہی تھی۔ زندان ایسی تھی جیسے کوئی غار ہو۔ وہاں پنجرے نما جیل بنے تھے جو غار کی اطراف میں تھے جبکہ بیچ میں چلنے کی جگہ تھی جس میں کچی مٹی کا راستہ سا بنا ہوا تھا۔ ہر دوسرے جیل کے بعد غار کی دیوار میں ایک جلتا ہوا لکڑی کا بڑا ٹکڑا نصب تھا جس سے غار میں مدھم روشنی اور ہلکی گرمائش تھی۔ فاصلے فاصلے پر چھوٹی کرسیاں رکھے باوردی سپاہی بیٹھے تھے جنہوں نے بدبو سے بچنے کے لئے رومال اپنے منہ پر باندھ رکھے تھے۔ ملازمہ کے پیچھے چلتی ماہ رخ نے بھی اپنے دوپٹے کا پچھلا پلو اٹھایا اور اسے ماسک کی طرح منہ پر باندھ لیا ایسے کہ صرف

اسکی آنکھیں دکھ رہی تھیں۔ کچھ دیر چلنے کے بعد آخر کار وہ پنجرہ آہی گیا جس میں اس کے ماں باپ قید تھے۔

ان کو دیکھنے سے پہلے ماہ رخ نے وہاں سے کچھ فاصلے پر بیٹھے سپاہی کو جانے کا اشارہ کیا جس پر سپاہی نے کوئی اثر نہ لیا تو وہ قدم قدم چلتی سپاہی کے بالکل مقابل آکھڑی ہوئی۔ اپنے ہاتھ اٹھا کر اسکے سامنے کیئے اور کرسی کے اوپر نسب کیل میں لٹکی ہوئی زنجیر نما ہتھکڑی کی طرف اشارہ کیا۔ سپاہی نے کافی دیر سوچا اور پھر وہ ہتھکڑی اس کے ہاتھ میں پہنا کر دوسرا سراغ کی اگلی طرف جہاں غالباً وہاں کہ نگہبانوں کی آرام گاہ تھی، سے باندھی اور چابی اپنی جیب میں اڑسی۔ اب وہ بالکل بے ضرر تھی۔ سپاہی اسکی گھورتی آنکھوں پر ایک نظر ڈالتے ہوئے وہاں سے نکل کر اسی آرام گاہ میں جا کر بیٹھ گیا۔ گائیتری بھی اسکے بگڑتے تیور دیکھ کر اپنی خیر منائی وہاں سے چلی گئی۔

اب وہ چھوٹے چھوٹے قدم لیتے سلاخوں کے پاس جا رہی تھی۔ سلاخوں کے پار سب سے پہلی چیز جو اس نے دیکھی وہ اس کی ماں کی گردن میں جھولتی مالا تھی اور دوسری چیز جو دیکھی وہ اپنی ماں کی سرمئی آنکھیں تھیں۔ شاہنواز ذولفقار شاید زندان کے پچھلے حصے کی طرف سر کئے اونگھ رہے تھے۔ بے اختیار آنسو اسکی آنکھوں سے بہتے چلے گئے۔

"ماں! اس نے پکارا مگر آواز نہیں نکل رہی تھی۔ وہ اپنے آنسو جتنا روکنا چاہتی اس کی آنکھیں اتنی بضد ہو جاتیں۔ آج تو جیسے برسوں کی کسر نکلتی تھی۔ اس کی ماں نے کھڑے ہو کر سلاخوں پر رکھے اسکے ہاتھوں کو اپنی انگلیوں سے چھوا اور بے اختیار منہ پر ہاتھ رکھے رونے لگی۔

"میں کون ہوں؟ آپ لوگوں نے مجھے کیوں چھوڑ دیا تھا؟" اس نے آنسوؤں کے بیچ لالہ رخ سے سوال کیا۔ ذولفقار بھی اسے دیکھ کر اب سلاخوں کے قریب اس کے ہاتھوں کو تھام رہے تھے اور چوم رہے تھے،

شاید وہ رو بھی رہے تھے۔ لالہ رخ اب اسکا گال اپنے ہاتھ سے چھو رہی تھیں اور وہ سر سلاخوں پر ٹکائے صرف روئے جا رہی تھی۔

"ہم نے نہیں چوڑا تھا۔ وہ مجبوری تھی، تم سب بھول جاؤ، ماہ پری۔ تم یہاں سے چلی جاؤ۔ اپنی زندگی جیو۔ ان لوگوں کو اپنا آپ ذاتی مفادات کے لئے استعمال مت کرنے دو۔" لالہ رخ بہت پیار سے اسے سمجھا رہی تھیں۔

"میں آپ لوگوں کو یہاں سے نکال لوں گی۔ میں پھر سے یتیم نہیں بنوں گی۔" ان لوگوں سے زیادہ وہ اپنے آپ کو تسلی دے رہی تھی۔

"بچے، یہ لوگ تمہیں اپنے بڑے بڑے مقاصد کے لئے کھلونے کی طرح رکھیں گے۔" ذولفقار اب اسکے ہاتھ مضبوطی سے پکڑے کہہ رہے تھے۔

"ملاقات کا وقت ختم۔ راجہ کا حکم ہے آپ کی سواری کو بکسر کے لئے تیار کر دیا جائے۔" سپاہی کی بھاری اور جذبات سے عاری آواز پر وہ چونکی، پھر غیر ارادی طور پر سب سے پہلے اپنے آنسو پونچھے۔ اسے کسی کے سامنے رونے کی عادت نہیں تھی۔ اس نے آخری بار ماں باپ کو دیکھ کر ڈھیر سارے آنسو اندر اتارے، ان کے ہاتھ ہلکے سے چوم کر وہ وہاں سے چل دی۔ آخری آواز جو اس نے سنی تھی وہ اپنی ماں کی ہچکیاں تھیں۔ وہ روتے ہوئے الوداع کہہ رہی تھی۔

"مجھے بکسر کیوں لے جا رہے ہیں یہ لوگ، میرا کام توحید رآباد میں ہے ناں۔" اس نے گائتری سے سوال کیا جو بالکل اسی کی طرح الجھن کا شکار تھی۔ وجہ یہ تھی کہ اسے بھی ماہ رخ کے ساتھ جانے کا حکم ملا تھا۔ (جیسے دنیا میں اسے اس بیگم کے علاوہ کوئی کام ہی نہ تھا، ہونہ)

"بیگم جی، مجھے نہیں معلوم ہوچ۔ آپ راجا کے خاص سپاہی سے پوچھ لو۔ وہ تانگے کے پاس آپ کا انتظار کر رہا ہے۔"

جب ماہ رخ گھوڑوں کے اسطبل والی جگہ پر گئی تو وہاں ایک آدمی پہلے سے ہی موجود تھا۔ وہ ایک درمیانی عمر کا آدمی تھا جس کی موچھیں بالکل کلاسک انگریزوں والے اسٹائل میں تراشی ہوئی تھیں۔ نکل ہوتی تو یہیں پر ہنس ہنس کر دوہری ہو جاتی لیکن وہ ہوتی تو دل اتنا داس کیوں کر ہوتا۔ اس کے گلے میں آنسوؤں کا پھندا اٹکا۔ وہ اپنے آپ کو جتنا مضبوط دکھالیتی لیکن تھی تو وہ انسان ہی۔ اپنی عزیز دوست کی یاد نے اس کے دل کو جکڑ لیا۔ جانے اب ملے گی یا نہیں۔ وہ سرد آہ بھرتی آدمی کے پاس جا کر کی۔

"بکسر کیوں جانا ہے؟" فوراً سوال داغا۔

"وہاں گھر ہے آپکا" راجہ کے خاص آدمی نے بہت طنزیہ انداز میں جواب دیا۔

"میرا گھر؟" آواز سرد تھی۔ آنکھیں بے تاثر۔

"ہاں، آپ کا محل نما گھر۔ وہ بکسر کے سب سے ویران کونے میں بنا ہے۔ وہاں کوئی آتا جاتا نہیں ہے۔ کچھ لوگ ہیں جو آپ کی مدد کے لئے وہاں موجود ہیں" طنز برقرار تھا۔ ماہ رخ کو اس کی بات پر حیرت تو بہت ہوئی تھی لیکن اس نے ظاہر نہ ہونے دیا۔

"ہوں، صحیح ہے۔ میں یہاں سے کب روانہ ہو سکوں گی؟"

BEING THE STRING OF YOUR KITE

"آج شام۔"

"ٹھیک ہے" یہ کہہ کر وہ اپنے کمرے کی جانب چلی گئی۔

ماہ رخ سے میلوں دور، بنگال کے colonised شہر بکسر میں دو پہر ڈھل چکی تھی اور اب پورے علاقے کو سورج کی نرم گرم سی دھوپ نے سنہری رنگ میں نہلا دیا تھا۔ شہر کا موسم تو متناسب تھا لیکن ایسٹ انڈیا کمپنی کی مہربانی اور صنعتی انقلاب کی بدولت ہوا میں ہمیشہ آلودگی کا عنصر رہتا تھا۔ ایسٹ انڈیا کمپنی برطانیہ

کی عظیم سلطنت میں موجود ایک نجی تجارتی ادارہ تھا جس نے کئی ممالک میں اپنی فیکٹریاں بنائی تھیں اور مغل بادشاہ جہانگیر کی اجازت کے ساتھ اس ادارے نے برصغیر کو اپنا اہم تجارتی مرکز بنالیا تھا۔ کچھ وقت ہی گزرا تھا کہ اس ادارے نے اپنا اثر و ثوق کافی علاقوں میں ظاہر کرنا شروع کر دیا۔

پرتگال اور فرانس کے بہت سے تاجر بھی یہاں آ کے برصغیر میں تجارت کرنے لگے تھے یہاں تک کہ اپنی مادیات اور بے شمار نفع کی وجہ سے برصغیر کی طرف کا پورا خطہ "golden sparrow" یعنی سنہری چڑیا کے نام سے جانا جانے لگا۔

انہوں نے نہ صرف بمبئی، مدراس اور کلکتہ میں اپنے تجارتی مراکز قائم کیے بلکہ اپنی ایک ذاتی فوج بھی بنا لی۔ رابرٹ کلائیونامی انگریز عہدیدار نے بھی برطانیہ پہنچنے والے منافع میں اضافے کا سامان کیا۔ جب بنگال کے نواب سراج الدولہ نے ان کی بڑھتی colonisation کے خلاف جنگ کی تو انگریزوں نے نواب کے خاص آدمی میر جعفر کو خرید لیا اور بہت سی وجوہات کی وجہ سے جنگ ایسٹ انڈیا کمپنی کے حق میں تمام ہوئی۔ اس جنگ کو پلاشی کی جنگ کہا جاتا ہے۔ اسی طرح بہار کے علاقے بکسر میں اسی جنگ کے کچھ سال بعد 1764 میں بھی ایک جنگ ہوئی جس میں مغل بادشاہ شاہ عالم دوم، بنگال کا نواب میر قاسم اور نواب شجاع الدولہ ایک طرف تھے اور پھر بھی رابرٹ کلائیو کی افواج سے شکست کھا گئے تھے۔ پھر،

1773 کے Regulating Act اور 1784 کے Indian Act کے تحت ایسٹ انڈیا کمپنی کا پورا پورا بیڑا برطانیہ کی حکومت نے خود اٹھالیا اور اب جہاں دیکھو وہاں لوگ راہ چلتے برطانوی باشندوں سے مرعوب نظر آتے تھے۔

یہی کہانی جب کچھ مزید تفصیلات کے ساتھ بہرام نے نخل کو سنائی تو پہلے تو وہ اس کی ناک کو دیکھ کر ہی ہنستی رہی اور جب ہنستے ہنستے تھک گئی تو اونگھتے ہوئی اس کی باتوں پر "ہاں، ہوں" کرنے لگی۔ البتہ بہرام اس کے برعکس کافی پر جوش سا آگے ہو کر ہاتھ ہلا ہلا کر خوب مزے سے اسے یہ سب بتا رہا تھا۔ یہ ساری باتیں

وہ اگلے زمانے کی تاریخی کتابوں سے پڑھ کر آیا تھا۔ اس کو تاریخ پڑھنے کا بہت شوق تھا۔ اپنے اسکول میں تو لوگ اسے "ہسٹری نرڈ" کے نام سے پکارا کرتے تھے لیکن اس منحوس زمانے میں تو جیسے کسی کو اس کے علم کی قدر ہی نہ تھی اور نام بھی رکھا تو کونسا رکھا؟ بہرا! ہو نہ۔ جب اس نے دیکھا کہ نخل تو لکڑی کی میز پر سر رکھے سو گئی تو مانو اس کے سر پہ لگی تلوؤں پہ بجھی۔ ہاتھ میں پکڑے بانس کے قلم سے اس کے سر کو ٹھوکا دیا۔

"لڑکی، اٹھ کے بیٹھو۔ شہرام نے بولا ہے کہ تمہیں یہ سب بتاؤں تاکہ تمہیں اس زمانے کے بارے میں پتہ ہو کیونکہ تمہیں اور تمہاری عادتوں کو دیکھ کر تو ایسا ہی لگتا ہے کہ تم ہسٹری میں فیل ہوتی ہو گی۔" بولنے کے ساتھ ہی اس نے اپنی قمیض کی جیب سے عینک نکالی اور ناک پر ٹکائی۔

نخل جو کہ جمائی روکتے ہوئے ادھ کھلی آنکھوں سے اس کی ڈانٹ سن رہی تھی، اب سیدھے ہو کر بیٹھی اور اس کو غور سے دیکھنے لگی جواب جھک کر برے منہ کے ساتھ کسی کتاب کا مطالعہ کر رہا تھا۔ عینک گول تھی اور اس پر بہت سوٹ کر رہی تھی، نخل نے دل میں سوچا۔

"اب کیوں گھور رہی ہو؟" بہرام نے بلا خرتنگ آکر سرخ پڑتے گالوں پر ہتھیلی رکھ کر پوچھا۔ (ڈر تھا کہ کہیں وہ اسے شرماتے ہوئے دیکھ ہی نہ لے۔)

"یار! تم تو چشمش بھی نکلے۔" نخل نے مسکراتے ہوئے اس کو دیکھا اور گو کہ اس کی ناک اب بھی سرخ تھی اس نے اپنی ہنسی پر قابو پا لیا۔

"چشمش کیا ہوتا ہے؟ تو بہ استغفار، تم تو بالکل اسکول کے ان بچوں کی طرح ہو جو میرا مذاق اڑاتے تھے۔" بہرام کو تو جیسے صدمہ ہی لگ گیا تھا۔

"ہائے! کون اڑاتا تھا تم جیسے cutie pie کا مذاق؟ بتاؤ ذرا مجھے۔" نخل نے ناک پھلائے بہت غصے سے استفسار کیا اور بہرام تو اس کی بات پر سر پکڑ کر بیٹھ گیا۔ (کیا پاگل قسم کی لڑکی تھی یہ، پل میں تو لاپل میں ماشہ) وہ ابھی اپنے دل میں تھوڑی اور برائی کرتا لیکن "آچھو!"

"یا اللہ! تم تو دوبارہ شروع ہو گئے۔" نخل اب ہنس رہی تھی۔

"ایسے مت ہنسو مجھ پر" بہرام نے چھینکوں کے درمیان بہت بگڑے تیوروں سے اس گھورنے کی ناکام کوشش کی۔

"اچھا، اچھا! نہیں ہنستی۔ خوش؟" باقاعدہ منہ پر انگلی رکھ کر اپنی خاموشی کا عملی نمونہ پیش کیا جسے بہرام نے محض سر ہلا کر قبول کیا۔ اب نخل کی سبز آنکھوں میں بے پناہ ہمدردی تھی۔

"تمہیں اتنا زکام ہے۔ کوئی دوا کیوں نہیں لیتے بلکہ دوا کو مارو گولی، میں تمہیں ناں اتنے مزے کا کشمیری قہوا پلاؤں گی کہ تم اپنا زکام تو کیا نام تک بھول جاؤ گے۔ اصل میں ناں، میں کشمیری ہوں اور میرا ایک کیفے بھی تھا تو تم سمجھ سکتے ہو کہ۔۔۔"

"باورچی خانہ اس طرف ہے۔" جب وہ اس کے شجرہ نسب اور پیشہ ورانہ صلاحیتوں کی روداد سن کر اکتا گیا تو اپنی عینک اتار کر دوبارہ جیب میں ڈالی اور اسے چلنے کا اشارہ کیا۔ سپر کی دھوپ شام کی سرخی میں ڈھلتی گئی۔ اب نخل کی راہداری سے آتی باریک پر جوش آواز خالی کمرے کی کاغذوں سے بھری میز سے ٹکرا رہی تھی۔



اس نے راجہ سے کہہ کر ماں باپ سے دوبارہ ملنے کی کوشش کی تھی لیکن جابر راؤ پٹنی کو اس لڑکی کی زبان کا زہر یاد تھا اسی لئے اس نے مزید ملاقات پر پابندی عائد کر دی تھی۔ وہ روانہ ہونے والی تھی اپنے اس گھر کی جانب جو اس نے کبھی دیکھا ہی نہیں تھا۔ کتنی تمسخرانہ ہو گئی تھی ناں اس کی زندگی بھی۔

"گائتری، تم نے کھانے کا سامان باندھ لیا ہے؟" ماہ رخ نے اپنے ساتھ رکھے چمڑے کے بیگ میں کچھ موٹی کتابیں اڑسیں اور اپنے آپ سے کچھ فاصلے پر کھڑی گائتری سے سوال کیا جو کچھ جڑی بوٹیاں ایک پوٹلی میں باندھ رہی تھی۔

"جی بیگم جی۔ آپ کے لئے کھانے کی ہر چیز رکھ لی ہے جی۔" پوٹلی باندھ کر اب وہ کھدر کی ایک چادر میں لپیٹ رہی تھی جس میں کچھ اور پوٹلیاں اور پانی کے مشکیزے بھی رکھے تھے۔

"اور اپنے لئے؟"

"ہیں جی؟ مطلب؟"

"مطلب تم نے اپنے کھانے کے لئے کچھ رکھا؟"

"ہاں جی، تھوڑا بہت"

BEING THE STRING OF YOUR KITE

"اچھی بات ہے" وہ نرمی سے مسکرائی اور گائتری اسے حیرت سے دیکھنے لگی۔

وہ لوگ اس وقت ماہ رخ کے کمرے کے سامنے بنی وسیع بالکنی میں موجود تھے۔ ماہ رخ ایک لمبے صوفہ نما آرم چیئر پر نیم دراز تھی اور ساتھ ہی کچھ کتابیں اور لکھنے کا سامان اپنے ساتھ رکھ رہی تھی۔ راجہ کے خاص آدمی کے مطابق گجرات سے بکسر تک کا سفر تقریباً ڈیڑھ ہفتہ لینے والا تھا، وہ بھی اس زمانے کی جدید ترین بگھی میں، اگر ان کی سواری پرانی ہوتی تو ان کو ہفتے تو ہفتے ایک مہینہ بھی لگ سکتا تھا۔ یہ سن کر تو ماہ رخ نے بہت شکر ادا کیا تھا۔ اور یہی وجہ تھی کہ اس نے اپنے ساتھ وقت گزاری کے لئے کتابیں رکھ لی تھیں۔ ان میں سے کچھ کتابیں مشہور ترین شاعروں کے دیوان پر مبنی تھیں اور کچھ انگریز لکھاریوں کے معروف پلے



اور ناو لڑتے تھے۔ یہ کتب اس نے محل کی چھوٹی لائبریری سے بغیر اجازت اٹھائی تھیں۔ راجہ کو بھی تو پتا چلے کہ وہ اس کے محل میں بھی اپنی 'پیشہ دارانہ خدمات' کا مظاہرہ کر سکتی تھی۔ اپنی ہی سوچ پر وہ استہزاء پر مسکرائی۔

سامنے کھڑی گائیتری اسی کشمکش میں مبتلا رہتی تھی کہ یہ محل میں اچانک آنے والی لڑکی خوبصورت زیادہ ہے یا خطرناک، یا پھر شاید دونوں۔ اس عام سی ملازمہ نے اپنی زندگی میں پہلے کبھی خطرناک اور خوبصورت کا ایسا امتزاج نہیں دیکھا تھا۔ اسے وہ لڑکی سیاہ لگتی تھی نہ ہی پوری طرح سفید۔ وہ لڑکی سرمئی تھی۔ کبھی اسے ایسا لگتا تھا کہ وہ اپنی تیز دھاری، طوفان جیسی آنکھوں سے ہی لوگوں کی جان لے لے گی اور کبھی اپنی نرم اور ہلکی مسکان سے لوگوں کے دلوں کو زندہ کر دے گی۔ اس کو سمجھنا گائیتری کے بس کی بات نہیں تھی۔ وہ سر جھٹک کر دوسری پوٹلی بنانے لگی۔

کمرے کے دروازے پر کھٹکا ہوا تو ماہ رخ نے گائیتری کو اشارے سے دیکھنے کا کہا۔ جب وہ واپس آئی تو ماہ رخ کھڑی ہوئی تھی۔ اب بھی سیاہ انارکلی میں ملبوس وہ رات کی مجسم شکل لگ رہی، گہری، خوفناک اور خاموش۔ "آپ کو راجہ نے بلایا ہے۔"

BEING THE STRING OF YOUR KITE

"دیکھو میں بنا رہی ہوں ناں، تم چپ کر کے کھڑے رہو، پیارے cutie----"

"خدا کا واسطہ ہے اب مجھے اس نام سے نہیں بلانا۔" بہرام نے زکام زدہ آواز میں منت کی۔

وہ لوگ باورچی خانے میں موجود تھے جو کہ نخل کو بہت پسند آیا تھا۔ وہ درمیانے سائز کا تھا اور چٹان سے بنا تھا۔ داخلی دروازے کے پار اناج کی بڑی بڑی بوریاں رکھی تھیں۔ شہرام نے ان دونوں کو بتایا تھا کہ اناج کو اس طرح جمع کرنے کی وجہ یہ تھی کہ یہ مینار آبادی سے بہت زیادہ دور بنا ہوا تھا اسی لئے مہینوں کا راشن

سٹاک کر لیا جاتا تھا۔ شہرام زیادہ تر باہر ہی رہتا تھا اسے بہت سے کام ہوتے تھے۔ کبھی کبھار بہرام کو اپنے تایا زاد پر بہت ترس آتا تھا۔ یاد تو اسے بھی سب کی طرح کچھ نہیں تھا لیکن اس کے اوپر پھر بھی اتنی ذمہ داریاں تھیں۔ وہ کسی کو اپنے مسئلے بھی نہیں بتاتا تھا۔

نخل کا تو اس کی بات پر دل ہی ٹوٹ گیا۔ "ایک تو میں، کراچی کی مشہور ترین کیفے آئر، تمہارے لئے قہو ابنا رہی ہے تاکہ تمہاری joker جیسی ناک نہ دیکھنی پڑے اور تم نخرے کر رہے ہو؟ ہونہہ۔" ابھی ماہا ہوتی تو اس کے اس بڑے جھوٹ کا مذاق اڑاتی اور اس کے کیفے پر طنز کرتی۔ لیکن وہ ہوتی تو کیا ہی بات تھی۔ آخر میں وہ اداسی سے مسکرائی۔

"کتنی مغرور ہونہ تم۔ صاف صاف کہو چائے کی ریڑھی لگاتی تھیں تم۔ تمہاری عادات و اطوار کو دیکھ کر تو یہی لگتا ہے کہ تم ڈھابے والی ہو۔" اس کی آواز اتنی زکام زدہ تھی کہ آدھی بات تو نخل کے پلے ہی نہیں پڑی لیکن "ریڑھی" پر اسے بہت بڑی ہنسی آئی۔

"تمہیں پتا ہے ماہا تھی ناں، مطلب ماہ رخ۔۔۔ وہ بھی میری floral shop کو پھولوں کی ریڑھی بولتی تھی" بول کر وہ خود چپ ہو گئی۔ اسے ماہا بہت یاد آرہی تھی۔ وہ آگ پر رکھے قہوے کے برتن میں لکڑی کا چمچہ چلانے لگی۔

"وہ ٹھیک ہوگی" اداس نخل کو دیکھنا ایسا تھا جیسے بہار کے موسم میں سوکھے پتوں کو دیکھنا اس لئے بہرام نے مسکرا کر تسلی دی۔

"مجھے پتا ہے وہ ٹھیک ہی ہوگی۔ تمہیں پتا ہے، cutie۔۔۔ سوری بہرام، ماہا کے ساتھ کچھ بھی ہو جائے ناں وہ ہمیشہ سب ٹھیک کر دیتی ہے۔ بہت مضبوط ہے وہ۔" وہ اب بھی مسکرا رہی تھی اور ساتھ ہی قہوے میں کوئی عرق ڈال رہی تھی۔ کیا ڈال رہی تھی، یہ پوچھنے کا دل گردہ کم از کم بہرام میں نہیں تھا۔ پتہ نہیں کیا الٹا جواب دے دیتی وہ۔

"مجھے ایسا لگتا ہے کہ وہ بھی یہاں اس زمانے میں ہے، یقیناً ہم سب کو یہاں کسی مقصد کے تحت لایا گیا ہے۔  
 مجھے اپنے ماضی کی بہت کم باتیں یاد ہیں اور جو یاد ہیں وہ بہت دھندلی۔۔۔۔ آچھو!" آخر میں اس نے  
 چھینکوں کے آگے گھٹنے ٹیک دیے اور خاموش ہو گیا۔

"میرا بھی یہی خیال ہے۔ اب تم ذرا کونے میں جا کر کھڑے ہو، میں قہوہ پیالے میں نکالوں گی۔" اب وہ  
 دو پیالے پتھر کے کاؤنٹر ٹاپ پر رکھ رہی تھی۔

"کیوں؟ میں یہاں کھڑا کیوں نہیں ہو سکتا؟" بہرام نے دونوں ہاتھ کمر پر رکھے اور ابرو اچکا کر پوچھا۔

"کیونکہ تم اتنے پیارے ہو، مسٹر بھرے کہ میں تمہیں دیکھتے ہوئے کہیں قہوہ ہی نہ گرا دوں۔" اس نے  
 پلکیں جھپکاتے ہوئے معصومیت سے کہا تو بہرام گڑبڑا گیا، گال یلخت سرخ پڑے۔

"ایڈیٹ، ظاہر سی بات ہے تمہیں چھینکیں آرہی ہیں، قہوہ خراب ہو جائے گا۔ اب جاؤ، سنائی نہیں دیتا کیا؟  
 سچ میں مسٹر بھرے ہو؟" مصنوعی غصے سے کہتی وہ اب برتن کو آگ سے نیچے اتار رہی تھی۔

"بھرے سے اچھا تو cutie pie ہی تھا۔" وہ منہ ہی منہ میں بڑبڑاتا اب رومال سے ناک رگڑتا کونے میں  
 جا رہا تھا اور نخل قہوہ نکالتے ہوئے مسکرا رہی تھی۔

BEING THE STRING OF YOUR KITE

### گیارہ دن بعد

آج کی صبح برصغیر میں اپنے ساتھ سردی کا موسم لائی تھی۔ درخت پتوں سے خالی تھے اور دل تپتی گرمی کو  
 سہہ لینے کے بعد اب شکووں سے خالی تھے۔ نخل کو اب یہاں کی عادت ہو گئی تھی۔ اسے اپنے والدین بہت  
 یاد آتے تھے اور ماہا بھی مگر اسے یہ معلوم تھا کہ کبھی نہ کبھی وہ یہاں سے چلی جائے گی۔ یہ جگہ اس کو بہت  
 مانوس لگتی تھی لیکن اسے اس سے فرق نہیں پڑتا تھا۔ اس کا خاندان، اسکے پھول، اس کا کیفے سب وہاں

تھے۔ وہ اسی زمانے کے لئے بنی تھی۔ وہ روز اپنے آپ کو ایسی جھوٹی تسلیاں دیتی تھی۔ مثبت سوچ جب انسان کی رگوں کا حصہ بن جائے، تو مایوسی اصل میں کفر لگنے لگتی ہے۔

اس کا کمر اینار نما عمارت کی تیسری منزل پر بنا تھا۔ اس کو یہاں آئے بارہ دن بیت گئے تھے۔ اب یہ مینار بہت اچھا لگتا تھا اور یہاں کے مکین بھی۔ بہرام اس کو واقعی بہت کیوٹ لگتا تھا اور شہرام اس کے ہر سوال کا جواب نرمی سے دیتا تھا۔ وہ لوگ اس کے ساتھ بہت اچھا سلوک روار کھتے تھے۔ یہاں کے خانساموں سے بھی اس کی خوب دوستی ہو گئی تھی اور وہ ان تینوں کے ساتھ مل کر بہرام کو بہت ستاتی تھی اور وہ بیچارہ بس دل ہی دل میں اس کو کوستار ہٹاتا تھا۔ باقی ملازمین بھی اس کو بہت پسند کرنے لگے تھے اور جلد ہی وہ سب کی لاڈلی بن گئی تھی۔ تیسری منزل پر نخل، بہرام اور وہاں کی باغبان کے کمرے تھے۔ نخل کا کمرہ بہت بڑا تھا اور جب سے وہ آئی تھی وہاں کی چادر سے لے کر پردے تک، ہر چیز گلابی ہوتی تھی۔ بالکنی میں نخل نے ہر طرف پھول پودے اگائے تھے اور گو کہ بہرام کا کام اب ٹھیک ہو چکا تھا لیکن اس کی پھولوں کی الرجی کی وجہ سے نخل جب بھی سب کو بالکنی میں قہوہ پینے کے لئے بلاتی تھی تو بہرام کی چھینکیں روکے نہ رکتی تھیں۔ زندگی اس زمانے میں اتنی بھی بری نہیں تھی، بس اگر ماہا اور اس کے والدین ہوتے تو زندگی مکمل بھی ہوتی۔ وہ روز دل کے کسی نہاں خانے میں یہی تمنا کرتی تھی کہ کسی طریقے سے ماہا بھی یہاں آجائے۔ اس کا دل کہتا تھا وہ آس پاس ہی ہے اور نخل جیسے لوگوں کے لئے دل کے یہی خیالات بہلانے کو کافی ہوتے ہیں۔

اس نے بے اختیار سر جھٹک کر تمام سوچوں کو پرے پھینکا اور انگڑائی لی۔ وہ جب سے یہاں آئی تھی اس کے سر اور ہڈیوں میں درد رہتا تھا۔ کبھی کبھار یہ سرد درد اتنی شدت اختیار کر لیتا تھا کہ شہرام اسے کانچ کی ایک شیشی دیتا تھا جس میں ایک عجیب سا مایا ہوتا تھا۔ وہ اسے پیتی تھی تو کچھ چین آتا تھا۔ شہرام نے بتایا تھا کہ اسے اور بہرام کو بھی یہی شکایات تھی اور یہاں کے لائبریرین نے ہی انہیں ان شیشوں کے بارے

میں بتایا تھا۔ اب وہ سب اس درد کے عادی تھے۔ جب درد ہوتا تھا وہ دوالے لیتے۔ آج کی صبح درد اس لئے نہیں تھا کیوں کہ وہ کل رات دوالے کر سوئی تھی۔ اس کے شہد رنگ بال بکھرے ہوئے تھے اور کچھ لٹیں سونے کے باعث منہ پر چپکی ہوئی تھیں۔ اب چونکہ وہ اس زمانے کا حصہ تھی تو جینز اور فراک تو نہیں پہن سکتی تھی اسی لئے اس نے بہرام، جو کہ ایک بہت اچھا فیشن ڈیزائنر بھی واقع ہوا تھا، سے کہہ کر اپنے لئے گلابی اور جامنی رنگ کی لمبی گھیر دار قمیضیں اور چوڑی دار پاجامے بنوائے تھے جو اس کو بہت پسند تھے۔ اب بھی وہ ایک گلابی قمیض میں ملبوس تھی جس کے دامن پر بہت نفاست سے پھولوں کا کام کیا گیا تھا۔ سبز آنکھیں نیند میں ڈوبی تھیں اور وہ دوبارہ سونے ہی لگی تھی کہ دروازے پر دستک ہوئی۔

اس نے دوپٹہ اوڑھا اور اٹھ کر دروازہ کھولا۔ سامنے بہرام کھڑا تھا اور دروازے سے دور کچھ فاصلے پر باغبان لڑکی کھڑی تھی جو اپنا نام آرزو بتاتی تھی لیکن نخل کو ہمیشہ اس کی اجاڑ پہاڑ حالت دیکھ کر اس کے نام پر شک ہوتا تھا۔ نخل کی حالت دیکھ کر بہرام کو بے اختیار ہنسی آئی۔

"تمہارے بالوں کو کہاں سے کرنٹ لگا؟" ہنستے ہوئے اس کی چھوٹی آنکھیں اور بھی چھوٹی ہو گئی تھیں اور آنکھوں کے گرد لکیریں بن گئی تھیں۔ (اچھا لگتا تھا وہ ایسے ہنستے ہوئے لیکن ابھی تو وہ مذاق اڑا رہا ہے ناں۔ غصہ کرو نخل، غصہ!)

"مجھے تو صرف آج لگا ہے لیکن تمہارے بالوں میں تو روز چڑیا کا گھونسل بنا رہتا ہے۔ شاید پرندوں کو بہت پسند ہو تم۔" غصے سے کہتی وہ اب بالوں کو جوڑے میں قید کر رہی تھی جبکہ بہرام اب اپنی ہنسی روکنے کے لئے منہ پر ہاتھ رکھا ہوا تھا۔

جب اس نے بالوں کو باندھ لیا تو دروازہ کھول دیا تاکہ وہ دونوں اندر آجائیں۔ آرزو کہنے کو تو باغبان تھی لیکن کبھی بھی اس کی حلیہ سے ایسا نہیں لگتا تھا۔ وہ ہمیشہ بھورے یا دوسرے ڈارک شیڈز کے کپڑے پہنتی تھی۔ بھورے بال اس کے ہمیشہ الجھے ہوئے رہتے تھے اور اس سے پوچھو کہ وہ کب سے یہاں ہے تو کہتی

تھی کہ اسے نہیں پتہ۔ وہ زیادہ تر ہر بات کے جواب میں یہی کہتی تھی۔ اب بھی جب وہ اندر داخل ہوئی تو اس کے دائیں گال پر مٹی لگی تھی جس کو نخل نے جلدی سے آگے بڑھ کر اپنے رومال سے صاف کر دیا اور پھر اس کو بیڈ پر بیٹھنے کا کہہ کر وہ غسل خانے میں چلی گئی۔ جب وہ واپس آئی تو منہ ہاتھ دھلے ہوئے تھے اور بال صفائی سے بنے ہوئے تھے جبکہ آرزو کمرے کی کھڑکی سے باہر لگے خالی پیڑ کو دیکھ رہی تھی۔ دوسری طرف بہرام کی آنکھوں میں بار بار پانی آ رہا تھا اور ناک سرخ پڑ گئی تھی۔ نخل کو بے اختیار اس کی الرجی یاد آئی تو اس نے فوراً ماتھے پر ہاتھ مارا۔ کتنی بے وقوف تھی ناں وہ بھی؟! ایک لمحہ بھی ضائع کئے بغیر وہ بالکنی کی طرف بھاگی اور ایک ہی جست میں وہاں نصب لکڑی کا بھاری دروازہ بند کیا۔

"تم تو لگتا ہے بہرے ہونے کے ساتھ ساتھ عقل کے کھوٹے بھی ہو۔ جب الرجی ہے تو دروازہ بند کر لیتے۔ پتا نہیں ہے کہ وہاں پھول ہیں؟" نخل غصے سے کہتی اب بیڈ کے سامنے رکھی سرخ لکڑی کی کرسی پر بیٹھ رہی تھی۔ بہرام نے دیکھا کہ اس کا چہرہ دھلنے کے بعد بہت شفاف اور تروتازہ لگ رہا تھا۔ پانی کی چھوٹی چھوٹی بوندھیں اس کی سبز آنکھوں پر سایہ گیر پلکھوں میں پڑی ہوئی تھیں جیسے سبز پتوں کی ڈالیوں پر اوس کی بوندھیں اور جالی دار کھڑکی سے چن کر آتی صوبہ کی دودھیاروشنی اسکے چہرے پر پڑ رہی تھی۔ سب سے خاص بات تو یہ تھی کہ اس پیاری لڑکی کا دل بھی اس کے چہرے کی طرح بہت شفاف تھا۔ کیا یہ معصومیت کی انتہا تھی؟ اس کی اپنی ہی سوچ نے اسے چونکا دیا۔ یہ کیا سوچ رہا تھا وہ، اس نے فوراً اپنی نظروں کا رخ کھڑکی کی طرف کر لیا۔

"ایسے مت بولو بہت عقلمند ہوں میں۔ سب تعریف کرتے ہیں میرے دماغ کی۔" اس نے ہلکے سے بولا۔ نگاہیں اب بھی کھڑکی پر تھیں۔

"عقل مند کا تو نہیں پتا، لیکن عقل بند تو بہت ہو" اور یہ کہہ کر وہ آرزو کے ہاتھ پر تالی مار کے خوب ہنسی۔ بہرام کو تو گویا پتنگے ہی لگ گئے۔



"ہم تمہیں لینے آئے ہیں، شہرام نے سب کو نیچے اپنے کام والے کمرے میں بلایا ہے۔" بہرام نے برامنه بنا کر اطلاع دی۔

"اچھا اچھا۔ کوئی خاص بات ہے کیا ویسے؟" نخل نے دونوں سے پوچھا۔  
 "ہاں! کوئی خط موصول ہوا ہے گجرات کے راجہ کی طرف سے" آرزو نے پہلی بار کچھ بولا۔ اب وہ تینوں اٹھ کر نیچے جا رہے تھے۔

گیارہ دن بیت گئے تھے اور وہ اب بھی سفر میں تھی۔ وہ لوگ ہر روز رات کو کسی سرائے میں ٹھہر جاتے تھے اور ہر دن دوبارہ جانبِ منزل روانہ ہو جاتے تھے یہاں تک کہ برصغیر میں سردیوں نے اپنے خیمے گاڑ لئے اور ان لوگوں کو لوہے کے صندوق نما بکسے میں سے اپنے لئے گرم کپڑے نکالنے پڑے۔ اب وہ لوگ بکسر میں داخل ہو چکے تھے۔ بس آدھا دن اور پھر وہ لوگ اس کی رہائش گاہ میں پہنچ جائیگے، ماہِ رخ نے دل میں سوچا۔ بیچ سفر کے دوران گائیتری کی طبیعت بھی خراب ہوئی تھی اور اس وقت ماہِ رخ نے اس کی تیمارداری کی تھی جس کی وجہ سے اب اس ملازمہ کو ماہِ رخ بہت زیادہ پسند تھی۔  
 اسے یہ زمانہ بہت پسند آنے لگا تھا، یہاں وہ سب تھا جو اس زمانے میں نہیں تھا۔ بس اسے نخل بہت یاد آتی تھی۔

"کتنی دیر ہے، کوچبان سے پوچھو۔" ماہِ رخ نے اپنے سامنے بیٹھی گائیتری سے کہا جس نے سر ہلا کر اپنے سر کی پشت کے پاس بنی چھوٹی سی کھڑکی کو سر کایا اور کوچبان سے گجراتی میں سوال کیا جس کا جواب بھی گجراتی میں آیا تھا۔

"کچھ گھنٹے، جی" گائیتری نے اسے بتایا۔



نخل اب تک گنگ بیٹھی تھی۔ اسے حیرانی بھی تھی، خوشی بھی۔ فرط جذبات سے اس کی دودھیارنگت سرخ ہو رہی تھی۔ بہرام بھی اس کے لئے خوش تھا۔ ان لوگوں کے دل کا وجدان آخر درست تھا۔ اس کی دوست یہاں آرہی تھی، وہی جو اس محل، اس اونچے مینار کی مالک تھی۔ بیگم ماہ رخ ذوقفقا اپنے گھر آرہی تھی۔

"نخل اور بہرام، تم دونوں شام کو اس کا استقبال کر لینا، شاید میں موجود نہ ہوں، مجھے کچھ ذاتی امور کے لئے آبادی کی طرف جانا ہے۔" شہرام بہت تھکا تھکا لگ رہا تھا۔ وہ زیادہ تر کتابوں کے درمیان پڑھائی میں مصروف رہتا یا پھر باہر کے کام نمٹانے میں مصروف ہوتا۔ اس کی آنکھیں آج بھی اتنی ہی گہری اور سیاہ تھیں جیسی پہلے دن تھیں جب نخل نے اسے دیکھا تھا۔ وہ ہمیشہ سیاہ سلک کی بٹنوں والی شرٹ پہنتا تھا جو نخل کی معلومات کے مطابق انگریزوں کا انداز تھا۔ شاید وہ انگریزوں سے بہت مرعوب تھا۔ اس کے سیاہ بال اب بھی سنہری سانولے ماتھے پر بکھرے ہوئے تھے اور چہرہ اب بھی perfectly sculpted تھا البتہ شیوہلکی بڑھی ہوئی تھی اور اس پر ایسے بہت سوٹ کر رہی تھی۔

"ہاں ٹھیک ہے" بہرام نے سر اثبات میں ہلایا۔ اب شہرام آرزو سمیت تمام ملازمین کو اپنی نئی مالکن کے متعلق اطلاع دے رہا تھا اور چند ایک ہدایات بھی۔ جہاں تک اس کا خیال تھا ماہ رخ بھی نخل کی طرح ہونے والی تھی تو اسے ساری باتیں اسے سمجھنے میں زیادہ محنت نہیں لگنے والی تھی۔ راجہ کے خط میں یہ بھی لکھا تھا کہ اس کے والدین حراست میں تھے اور جب تک وہ اپنا کام ختم نہ کر لے ان کو رہا نہیں کیا جائے گا۔ راجہ نے یہ بھی کہا تھا کہ اس کام میں نخل احرام، بہرام سیال اور شہرام سیال نامی لوگوں کو اس کا ساتھ

دینا ہے اور اس کے حکم کی تعمیل کرنی ہے۔ اسے یہ بات کچھ پسند نہیں آئی تھی۔ اس کو اپنی پڑھائی مکمل کرنی تھی اور اسے کسی کی مدد کرنے میں فی الحال کوئی دلچسپی نہیں تھی۔

یہ خط پڑھ کر شہرام کے ذہن میں بہت سے سوال اٹھے تھے لیکن ایک کا جواب بھی اس کے پاس نہیں تھا اسلئے اب وہ اس شخص کے پاس جانے والا تھا جس کے پاس جواب تھا۔

شام کا آسمان نارنجی اور گلابی رنگ کا بہترین امتزاج تھا۔ سرد ہوائیں اب زور و شور سے چل رہی تھیں اور مغرب کا وقت ہونے کو تھا۔ ایسے میں سورج چھپنے کو بے تاب تھا اور چاند بھی آسمان پر ہلکا سا سایا چھوڑے ہوئے تھا۔ پرندے اپنے گھروں کو جا رہی تھے اور درخت خاموش تھے کہ اب سرسراہٹ پیدا کرنے کے لئے پتوں کا وجود باقی نہ تھا۔

"شہرام، تم چلے جاؤ۔ ہم سنبھال لیں گے۔" خاکی رنگ کے لباس میں ملبوس بہرام نے اس کو تسلی دی۔ وہ تینوں اس وقت مینار کے باغ کے داخلی دروازے پر کھڑے تھے۔ نخل کی سبز آنکھوں میں انتظار اور خوشی کا ملا جلا تاثر تھا۔ وہ آج بھی ہلکی گلابی رنگ کی انارکلی میں ملبوس تھی اور شہد رنگ بال کھولے ہوئے تھے کہ

وہ کمر تک گرتے تھے۔ بھرے سیب جیسے گال سردی کے باعث گلابی ہو رہی تھے۔ بہرام اس کے برابر میں کھڑا تھا اور وہ بھی خوش لگتا تھا۔ خاکی رنگ کے کرتا شلوار میں وہ بہت اچھا لگ رہا تھا کیوں کہ یہ رنگ اس کی بھوری آنکھوں اور بالوں کے ساتھ بیچ رہا تھا۔ بال آج سمیٹ کر اچھے سے سیٹ کئے تھے۔ ان دونوں کے برعکس شہرام اپنے نارمل حلیہ میں ہی تھا۔ اس نے سلک کی سیاہ بٹنوں والی شرٹ پہن رکھی تھی اور ساتھ میں سیاہ ہی پینٹ۔ بال آج بھی ازلی انداز میں ماتھے پر بکھرے تھے۔ سیاہ آنکھوں کے تاثر سے لگتا تھا کہ وہ کہیں جانے کی تیاری میں ہے۔

"ہاں میں نکلتا ہوں۔" یہ کہہ کر وہ لوہے سے بنے لمبے جالی دار دروازے کا تالا کھولنے لگا جس کی چابی صرف اس کے پاس ہی ہوتی تھی۔ یکنخت گھوڑوں کی چاپ سنائی دی اور ساتھ ہی نخل کی خوشی سے بھرپور چیخ۔

"آگئی ماہا!" اور وہ واقعی آگئی تھی۔ شہرام نے گہری سانس بھری اور پیچھے ہو کر کھڑا ہو گیا۔ دروازہ اس نے کھول دیا تھا۔ ماہ رخ کی کوچ کا دروازہ کھلا اور سب سے پہلے وہاں سے ایک درمیانی عمر کی عورت نکلی جو ایک جست میں اتر کر اب کوچبان کو گجراتی میں کچھ بول رہی تھی۔ کوچبان فوراً اٹھ کر کوچ کے دروازے کے پاس آیا کہ ماہ رخ کو اتار سکے کیونکہ کوچ کے دروازے اور زمین میں بہت فاصلہ تھا۔ ایک لمحہ گزرا تھا کہ ماہ رخ دروازے میں نمودار ہوئی اور نخل تو گویا رونے والی تھی جب بہرام نے اسے ہنس کر چپ رہنے کو کہا۔

شہرام اب تک اس لڑکی کو دیکھ رہا تھا۔ وہ ویسی نہیں تھی جیسا اس نے سوچا تھا۔ اس نے دیکھا کہ جب کوچبان نے اس کی طرف اپنا ہاتھ بڑھایا تو اس نے ماتھے پہ بلوں کے ساتھ اشارے سے اسے دور ہٹا دیا اور خود اپنے لباس کے گھیر کو دو انگلیوں سے اونچا کرتے ہوئے ایک جست میں نیچے اتر گئی۔ اب وہ اپنے لباس پر سے گرد جھاڑ رہی تھی، پھر اپنے نوکیلے سیاہ بالوں کو کان کے پیچھے اڑس رہی تھی، پھر وہ ملازمہ کو کچھ سخت سست سنار ہی تھی جس پر ملازمہ کا منہ لٹک گیا تو اس نے اپنا لہجہ نرم کر لیا، ملازمہ مسکرا دی، ساتھ وہ بھی مسکرائی، ہلکا سا اور شہرام کو لگا اس نے اس سے زیادہ عجیب لڑکی نہیں دیکھی تھی۔ وہ نرم گرم کا امتزاج تھی۔ رنگت اس کی زرد سی تھی جس میں سردی کے باعث سرخی گھلی ہوئی تھی۔ اس کی آنکھیں سرمئی تھیں اور انھیں دیکھ کر شہرام کو بادلوں کے سائے میں چھپا چاند یاد آیا اور بہت یاد آیا۔

"ماہ تم آگئیں!" نخل نے آگے بڑھ کر اس کو گلے سے لگایا اور رونے لگی۔ "تمہیں اندازہ ہے میں کتنی اکیلی تھی۔ تم ٹھیک ہوناں؟ تم تو پوری کی پوری شہزادی لگ رہی ہو۔ میں کیسی لگ رہی ہوں؟" وہ بولے جا رہی تھی اور اتنی زور سے گلے لگی تھی کہ ماہ رخ کو لگا اس کی پسلیاں ٹوٹ جائیں گی۔ وہ ہنس دی۔

"اسے چھوڑو تو سہی نخل۔ تبھی تو وہ کچھ بولے گی ناں۔" بہرام نے آگے بڑھ کر ماہ رخ کی مشکل آسان کی اور ساتھ ہی سر کے خم سے اسے سلام کیا جس کے جواب میں اس نے بھی سر کو خم دیا۔ نخل نے بھی اسے چھوڑ دیا البتہ اس کا ہاتھ پکڑے رہی اور نم آنکھوں سے اس کو دیکھ کر مسکراتی رہی۔

"کیسی ہو، نخل؟"

"خوش ہوں بہت۔ لیکن تم مجھے یہاں دیکھ کر حیران کیوں نہیں ہوئیں؟"

"راجہ نے تم سب کے بارے میں بتا دیا تھا۔ یہاں شہرام اور بہرام سیال بھی ہیں، ہیں ناں؟"

"ہاں ہم ہیں، اور ہم تمہاری مدد کرنے کے لئے تیار ہیں۔" جواب شہرام کی طرف سے آیا تھا جواب کہیں بھی جانے کی تیاری میں نہیں لگتا تھا۔ ماہ رخ نے سر کے خم سے اس کا شکریہ ادا کیا اور اب نخل دوبارہ اس کے گلے لگ رہی تھی اور ماہ رخ خود بھی۔

BEING THE STRING OF YOUR KITE

"تمہیں وہ بھوری آنکھوں والا دکھ رہا ہے؟" نخل نے اس کے کان کے پاس سرگوشی کی۔

"ہاں" ماہ رخ نے بھی ہلکے سے ہاں کہا۔

"وہ بہرام ہے۔ cutie pie ہے پورا۔" نخل نے بڑے مزے سے اطلاع دی۔ وہ دونوں آپس میں کوئی بات کر رہے تھے اس لئے دیہان نہیں دیا۔

"اور وہ گہری سیاہ آنکھوں والا دکھ رہا ہے؟" پھر سے سرگوشی کی۔

"ہاں" ماہ رخ اس کے یوں کہنے پر ہنسنے لگی۔

"بلکل پرنس چارمنگ ہے" نخل نے بہت سنجیدگی سے اس کی معلومات میں اضافہ کیا اور وہ بے اختیار ہنس دی۔

اب وہ ماہ رخ کو مینار میں لے کر جا رہی تھی اور باقی سب بھی اس کے پیچھے چلے جا رہے تھے۔ سورج ڈوب گیا تھا، چاند آسمان پر اتر آیا تھا۔

### دو دن بعد

ماہ رخ کو یہ مینار بہت پسند آیا تھا۔ گائیتری کو یہاں کے کھانے کچھ عجیب لگے تھے لیکن اپنی بیگم جی کی خاطر وہ چپ رہی تھی۔ وہ بھی تو اتنا خیال رکھتی تھیں ناں اس کا۔ آج کا دن سردی میں شدت لایا تھا اور شاید ماہ رخ کی پریشانی میں بھی۔ نخل کا ساتھ اس کے لئے باعثِ مسرت تھا اور اسی طرح بہرام اور شہرام نے اس کا بہت اچھے سے استقبال کیا تھا اور اپنے بارے میں بھی بتایا تھا۔ ماہ رخ کو سمجھ نہیں آیا تھا کہ اس سمیت ان تین لوگوں کو وقت میں پیچھے کون لایا، اور کیوں لایا؟ یہ ممکن کیسے ہو سکتا تھا؟ وہ اپنے کمرے کی کھڑکی سے باہر دیکھتی قہوے کے گھونٹ بھر رہی تھی۔ چھن کر آتی صبح کی دھوپ نے جب اس کی آنکھوں کو اپنے حصار میں لیا تو وہ چاندی کے پیالے کی طرح چمکنے لگیں۔ وہ ایک بار حیدر آباد والا کام ختم کر لے اور اپنے والدین کو چھڑوالے، پھر وہ سارے جواب ڈھونڈ لے گی۔ اس کی سوچوں کی لڑی دستک کی وجہ سے ٹوٹ گئی، الگ الگ خیالات موتیوں کی مانند فرش پر بکھر گئے، قہوہ لکسا چھلک کر اسکی انگلی پر بہہ گیا۔ اس کی تیوری چڑھی اور ناک پر غصہ لئے اس نے دروازہ کھولا۔

تاثرات ایک لمحے میں نرم پڑے۔ سامنے شہرام کھڑا تھا۔ پھر وہی سیاہ سلک کی شرٹ، ماتھے پر بکھرے سیاہ بال، گہری سیاہ آنکھیں۔

"تم یہاں؟" ماہ رخ نے خوش گوار حیرت سے سوال کیا۔ وہ بہت کم ہی موجود ہوتا تھا اور نہ اپنے کاموں میں مصروف رہتا تھا۔

"ہاں، جب تم آئی تھیں تو یہاں کاکتب خانہ نہیں دیکھ پائی تھیں ناں۔" ماہ رخ کے لب اوہ میں سکڑے۔  
 "میں آتی ہوں۔" اور دس منٹ بعد وہ دونوں کتب خانے میں داخل ہو رہے تھے جو عمارت کے باقی کمروں کے مقابلے میں کافی بڑا تھا۔ لکڑی کا دروازہ اور ماہ رخ کا منہ ایک ساتھ کھلے تھے۔ "واہ" اس کے منہ سے بے اختیار نکلا اور شہرام اسے دیکھ کر مسکرایا۔

"جب میں یہاں آیا تھا تو یہاں بہت کم کتابیں تھیں۔ میں چند سالوں سے یہاں اپنی پسندیدہ کتابیں جمع کر رہا ہوں۔ دراصل یہ لائبریری تو تمہاری ہی ہے۔" وہ اسے بتا رہا تھا اور وہ حیرت سے چاروں اطراف گھوم کر کتابوں کو دیکھ رہی تھی۔

"میری؟ یہ میری ہے؟" وہ کبھی اتنی متاثر نہیں ہوتی تھی لیکن یہ اس کی سوچ سے بالکل برعکس تھا۔  
 "ہاں، یہ پوری جگہ، پوری عمارت تمہاری ہے تو کتابیں بھی ہوئی ناں" شہرام نے ہنستے ہوئے کہا۔ "اچھا آؤ میں تمہیں وہ کتابیں دکھاؤں جو میرے آنے سے پہلے یہاں تھیں۔" وہ اسے راستہ دکھا کر اب اس کمرے کے دوسرے کونے میں لے جا رہا تھا۔

"یہ دیکھو، یہاں سنسکرت، ہندی، اردو، فارسی اور انگریزی، اس خطے کی تقریباً ہر زبان کی کتابیں ہیں" وہ اسے بتا رہا تھا لیکن وہ نہیں سن رہی تھی۔ وہ سن سی کھڑی ان کتابوں کی جلدوں کو تک رہی تھی۔  
 "مجھے یہ زبانیں سمجھ آرہی ہیں" وہ بڑبڑائی۔

"سوری؟ کچھ کہا تم نے؟" وہ جو اس کو کتابوں کے بارے میں بتا رہا تھا ٹھہر گیا۔  
 "مجھے یہ زبانیں سمجھ کیوں آرہی ہیں؟" اب آواز واضح تھی لیکن بدقت نکل رہی تھی۔  
 "تم یہ سب سمجھ سکتی ہو؟" اس نے آرام سے پوچھا اور ماہ رخ نے سر اثبات میں ہلایا۔

"کوئی بات نہیں۔ تمہیں نہیں لگتا کہ اب ہمیں ان عجیب چیزوں کا عادی ہو جانا چاہیے؟" شہرام نے اپنے بالوں میں ہاتھ پھیرتے ہوئے بہت سہولت سے کہا۔

"ہوں، صحیح کہہ رہے ہو۔" تھوڑی ہی دیر بعد وہ وہاں سے معذرت کرتی چلی گئی تھی۔ اب کتب خانے میں شہرام بچا تھا اور ادھیڑ عمر لائبریرین۔

"میں اسے ان شیشیوں کے بارے میں بتانے جا رہا ہوں، وہ بیچاری بہت الجھی ہوئی ہے" اس نے اس بوڑھے آدمی کو بتایا۔ آدمی ساٹھ یا ستر کے بیچ کی عمر کا تھا اور سر تا پیر سفید تھا۔ سفید بال، سفید رنگت۔ شہرام کی بات پر آدمی نے معنی خیز انداز میں اسے دیکھا اور سر کو خم دیا۔ شہرام کی آنکھوں میں دودن پہلے کا منظر لہرانے لگا۔

یہ وہ دن تھا جب اسے راجہ کا خط موصول ہوا تھا۔ دوپہر ڈھل گئی تھی اور وہ کتب خانے میں لائبریرین خیر البشر صاحب کے ساتھ بیٹھا تھا۔ یہ وہی انسان تھے جنہوں نے اس کو سب سمجھایا تھا جب وہ اس زمانے میں آیا تھا اسی لیے وہ ان کی بہت عزت بھی کرتا تھا اور اپنے مسئلے بھی انہیں کہ پاس لے کر آتا تھا۔ "تو آپ کہنا چاہ رہے ہیں کہ ہمارے وقت میں پیچھے آنے کا ایک خاص مقصد ہے؟ لیکن بشر صاحب، یہاں تک تو مجھے بھی سمجھ آتا ہے۔ آپ یہ بتائیے کہ ہمیں حیدر آباد کیوں بھیجا جا رہا ہے؟"

"یہ تو میں بھی نہیں جانتا، بیٹا۔ بس یہ سمجھ لو کہ جن لوگوں نے وقت کے اس چکر کے ساتھ چھیڑ چھاڑ کی ہے، یہ بھی ان ہی لوگوں کا سجایا ہوا ایک کھیل ہے۔" وہ چائے کے گھونٹ بھرتے ہوئے کہہ رہے تھے۔ منظر ہوا میں تحلیل ہوا اور شہرام کتب خانے کا دروازہ بن کر تاروا نکل گیا۔ اسے اس زمانے میں آنے کے بعد بہت مشکلات پیش آئی تھیں، کم از کم وہ ماہ رخ کی مشکلات تو کم کر سکتا تھا۔



سردی کی وجہ سے اس نے سیاہ رنگ کا ٹریچ کوٹ پہن رکھا تھا اور اس کے ہاتھ میں پرانے طرز کی پستل تھی جس سے وہ سامنے کا نشانہ لے رہی تھی۔ اس کے ساتھ شہرام کھڑا تھا جو اس کو وقتاً فوقتاً ہدایات دے رہا تھا۔ اس نے آنکھیں بند کر کے لمبی سانس لی جس کے باعث سفید دھند اس کے منہ سے خارج ہوئی اور پھر نشانہ لیا۔ ایک۔۔ دو۔۔ تین، یکے بعد دیگر پستل سے گولیاں آزاد ہوئیں اور سامنے لگے ٹارگیٹ کو چیرتی ہوئی گئیں۔ ماہ رخ نے آنکھیں میچ لیں۔ اس وقت کی گنز کافی آواز کرتی تھیں۔ وہ لوگ مینار کے باغ سے تھوڑی دور ایک کھلے میدان میں کھڑے تھے اور ماہ رخ تیاری کر رہی تھی ہر اس چیز کو تباہ کرنے کی جو اس کے راستے میں آتی۔

"گڈ۔ تمہارا نشانہ حیرت انگیز طور پر بہت اچھا ہے۔ اب تلوار کی باری۔" شہرام نے مسکراتے ہوئے اس کی طرف لکڑی کی تربیتی تلوار اچھالی جس کو اس نے ایک ہاتھ سے پکڑ لیا۔

"تلوار؟ کیا واقعی اب بھی تلوار کا استعمال ہوتا ہے؟" ماہ رخ نے ہنسی اڑائی۔

"ہاں بالکل، ضرورت پڑنے پر ہوتا ہے۔" اور کہنے کے ساتھ ہی اس نے آگے بڑھ کر وار کیا جس کو ماہ رخ نے برق رفتاری سے روکا۔ اس کا کوٹ اس کی ہر حرکت کے ساتھ اڑ رہا تھا اور بال منہ سے ٹکرا رہے تھے۔ آج وہ طوفان کی مجسم صورت تھی۔

"تم ہمیشہ بلیک کلر کیوں پہنتے ہو؟" اس نے پھولے ہوئے تنفس کے ساتھ کہا اور ساتھ ہی شہرام کے بازو کی طرف تلوار گھمائی جس کو اس نے روک لیا اور پھر تلوار سے دور دھکیلا۔ اب وہ دونوں بہت فاصلے پر تھے۔

"کیونکہ یہ کلر مجھ پر اچھا لگتا ہے۔" اس نے دور سے بلند آواز میں کہا کیونکہ ہوا کے جھونکوں کی وجہ سے آواز سنائی نہ دیتی تھی اور کہتے ہی اس نے دوڑ لگا کر ماہ رخ کی تلوار پر وار کرنا چاہا جس کو چکمہ دے کر وہ دوسری طرف نکل آئی۔ اب وہ دونوں ایک دوسرے کی چھوڑی ہوئی جگہوں پر کھڑے تھے اور اپنی

سانس کو بحال کر رہے تھے۔ ماہ رخ اب دونوں گھٹنوں پر ہاتھ رکھ کر جھکی ہوئی تھی اور جیسے ہی شہرام نے بھی پسینہ صاف کرنے کے لئے ہاتھ اوپر کیا، ماہ رخ نے پوری قوت سے دوڑ لگائی اور پھر دونوں کی تلواریں ٹکرائیں۔ اب وہ ایسے کھڑے تھے کہ ان کے چہروں کے درمیان تلواریں تھیں۔ دونوں ہاتھوں سے پکڑے وہ اپنی تلواروں سے دوسرے کی تلوار کو دھکا دینے کی کوشش کر رہے تھے۔

"اور سلک کیوں پہنتے ہو؟ کیا وہ حرام نہیں ہے؟" اس نے آہستہ سے کہا۔ شہرام اس کی بات پر ہنسا اور پھر سے دھکیلا۔ اس بار ماہ رخ وقت ضائع کیے بغیر نیچے جھکی اور دوسری جانب نکل کر شہرام کی پشت پر حملہ کیا مگر اس نے اپنا ہاتھ پیچھے کرتے ہوئے وار کو روکا اور خود مڑ کر اس قوت سے ماہ رخ کی تلوار پر ضرب لگائی کہ تلوار دور جا گری۔ اب شہرام کا ہتھیار ماہ رخ کی گردن پر تھا۔ ماہ رخ کو لکڑی کا کھر دراپن محسوس ہو رہا تھا۔ اس نے تھوک نگلا۔ شہرام مسکرا رہا تھا۔

synthetic silk ہے۔ کیڑوں سے نہیں، پودوں کے فائبرز سے بنایا جاتا ہے۔" اس نے بھی آہستہ سے جواب دیا پھر آنکھیں بند کر کے مسکرایا۔ "میں جیت گیا۔" یکنخت اسے اپنی تھوڑی کے نیچے کوئی نوکیلی چیز محسوس ہوئی، چھن بڑھی تو اس نے فوراً آنکھیں کھولیں۔ ماہ رخ مسکرا رہی تھی۔ اس کی گردن پر لکڑی کی تلوار اب بھی موجود تھی لیکن اب شہرام کی تھوڑی کے نیچے بھی اصلی چاقو تھا۔

"نہیں، مقابلہ برابر ہوا۔" ماہ رخ نے بھی اسی کے انداز میں دہرایا تو وہ ہنس دیا۔

وہ سب فجر سے ہی تیاری کر رہے تھے۔ آج شام ہی ان کو نکلنا تھا۔ وہ سب اس وقت مینار کے وسطی ہال میں موجود تھے اور شہرام باہر سواری کا کام دیکھ رہا تھا۔ سامان باندھ لیا گیا تھا۔ اس وقت سب سے زیادہ غصہ بہرام کو آیا ہوا تھا جس نے بہت مشکل سے ماہ رخ کے لئے مخصوص ملبوسات ڈیزائن کئے تھے

اور اب کوئی اس کی مرضی کے مطابق ان کو پیک نہیں کر رہا تھا۔ اس لیے وہ با آواز بلند احتجاج کر رہا تھا اور نخل اس کے غصے پر تیل بڑی خوبی سے چھڑک رہی تھی۔ ماہ رخ کو ان دونوں کا ایسا لڑنا کافی لطف اندوز کرتا تھا۔

"ارے مسٹر بہرے، میں تو تمہیں کہہ رہی ہوں، تم ان کپڑوں کو خود پر ٹانگ کر لے چلو۔ کسی ہینگر سے کم تھوڑی ہو؟" اور اپنی ہی بات پر زور سے ہنس پڑی، ساتھ کھڑی گائیتری بھی کھسیانی سا ہنس دی پھر بہرام کا بسور تاچہرہ دیکھ کر چپ ہو گئی۔

"میں نے تمہاری بے کار رائے نہیں مانگی، اچھا؟ مجھے تو تمہیں دیکھ کر ہی لگتا ہے تمہیں فیشن کا الف بے بھی نہیں پتہ" بہرام جل کر کہتا اب کچھ ملازموں کو پیکنگ کا طریقہ سمجھانے لگا۔

"ہاں تو؟ ہمیں کیا ضرورت فیشن کی؟ میں تو بچپن سے ہی حسین ہوں۔ ہیں ناں، گائیتری جی؟" نخل نے تلے ہوئے پاؤں کترتے ہوئے گائیتری سے سوال کیا۔ گائیتری کو تو یہ والی بیگم کچھ شیدہ ہی پسند تھی۔

"ہاں جی ہاں" اس نے فوراً سر کو زور زور سے ہلایا۔

"زیادہ پٹر پٹر مت کرو یہاں، کام کر رہا ہوں میں، دکھ نہیں رہا؟" بہرام نے اس کی طرف مڑے بنا جواب دیا۔

"ہاں دکھ رہا ہے تمہارا سڑا ہوا کام۔ مطلب دیکھو تو سہی، گائیتری۔ یہ والا جو گاؤں ہے اس کے اوپر جو موتیاں لگی ہیں، کتنی بد نما لگ رہی ہیں ناں؟ ایسے گویا گدھے کے سر پر سینکھ۔" اور وہ دونوں وہاں ہاتھ پر ہاتھ مار کر ہنس دیں۔ بہرام نے البتہ کوئی جواب نہیں دیا، وہ مصروف تھا۔

"نخل تم نے کام مکمل کر لیا؟" اب ماہ رخ نے اس کا دیہان بھٹکانے کے لیے پوچھا اور نہ بے چارہ بہرام تو رونے ہی لگتا۔

"ہاں کر لیا۔ تم بتاؤ، تم نے تیاری کر لی؟" اس نے بھی سوال کیا۔

"ہاں کرلی۔"

ایک دن بعد

وہ لوگ کل سے محو سفر تھے۔ نخل، گائتری اور ماہ رخ بگھی میں سوار تھیں۔ شہرام اور بہرام آگے گھوڑوں پر تھے۔ شام کا وقت تھا۔ سردی کے باعث ان لوگوں نے اونی کوٹ پہن رکھے تھے۔ وہ لوگ بکسر کے آخری سرے پر موجود تھے۔ یہ جگہ خاص طور پر سوار یوں کے لئے بنوائی گئی تھی۔ ماہ رخ کسی کتاب کے مطالعہ میں مشغول تھی اور نخل بوری اپنے ڈوپٹے سے کھیل رہی تھی جب بگھی رک گئی۔ اسی طرح شہرام اور بہرام کے گھوڑوں کی چاپ بھی تھم گئی۔ ماہ رخ نے کتاب پر جھکا سر اٹھایا۔ "تم لوگ یہیں روکو، میں دیکھتی ہوں۔" ان دونوں کی ڈری ہوئی شکلیں دیکھ کر اس نے بولا اور اس سے پہلے کہ وہ دونوں اسے روک پاتیں وہ دروازہ کھول کر اتر چکی تھی۔ بہرام کی بہت منت سماجت کے بعد اب وہ گجراتی طرز کے لہنگے میں ملبوس تھی جو فیروز کی رنگ کا تھا اور اس پر بہت ہلکا سا کام تھا۔ یہ اس لئے تھا کیونکہ وہ حیدر آباد ایک گجراتی عہدیدار بن کر جا رہی تھی۔

بگھی کے باہر آئی تو اس کے چہرے کو برقیلی ہوانے چھوا۔ شہرام اس کے پاس آیا۔ "تم باہر کیوں آگئیں؟" اس نے نرمی سے سوال کیا۔

"ہمیں یہاں کیوں روکا گیا ہے؟" اس نے ماتھے پر بل سجائے پوچھا۔

"فوجیوں نے روکا ہے۔ حیدر آباد کے شاہی خاندان کا کوئی فرد گزر رہا ہے۔ اس کے لئے راستہ خالی کیا گیا ہے۔" شہرام نے تفصیلی جواب دیا۔ بہرام اب گھوڑوں کو ایک طرف کر رہا تھا جبکہ شہرام کو چبان سے کوئی بات کر رہا تھا۔

ماہ رخ وہیں کھڑی رہی یہاں تک کہ اسے ایک بہت بڑی سیاہ بگھی نظر آئی جو بہت سے مسلح فوجیوں اور گھوڑوں کی معیت میں چلی آرہی تھی۔ دفعتاً بگھی رکی اور اندر سے ایک دراز قد نوجوان اتر ا۔ وہ سرمئی کوٹ پینٹ میں ملبوس تھا جو انگریزی طرز میں اس طرح سیا گیا تھا گویا اسی کے لئے بنا ہو۔ اس کا چہرہ شفاف تھا اور رنگت صاف تھی، گالوں کی طرف ہلکی سی سرخی تھی، شاید سردی کی وجہ سے۔ وجہیہ نقوش، مغرور ناک، سرد تاثرات اور بھینچا ہوا جڑا۔ وہ واقعی شاہی خاندان سے تھا۔ اس کے بال بالکل سیاہ تھے، اتنے سیاہ کہ رات کا اندھیرا اس پر رشک کرتا اور بہت نفاست سے سیٹ کئے گئے تھے۔ اس کی آنکھیں سرمئی تھیں، خاموش اور سرد سی۔ ماہ رخ کو بے اختیار ٹھنڈ کا احساس ہوا تو اس نے بازو اپنے گرد باندھے۔

"یہ کون ہے؟" اس نے نظر ہٹائے بنا ساتھ کھڑے شہرام سے پوچھا۔  
 "معلوم نہیں لیکن کوچبان کے مطابق اس کا نام جوہر علی خان ہے۔" شہرام نے اطلاع دی اور پھر بہرام کے ساتھ گھوڑوں کے پاس چلا گیا۔  
 "جوہر علی خان۔" وہ زیر لب بڑبڑائی۔ اسے پہلی ہی نظر میں یہ آدمی بہت زہر لگا تھا۔ اس کے ہر انداز سے عام لوگوں کے لئے حقارت جھلکتی تھی۔ وہ کچھ سپاہیوں کو ہدایات دے رہا تھا اور پھر اسی کالی بگھی میں سوار چلا گیا۔

رات کے وقت ان لوگوں نے بکسر کے اختتام پر واقع ایک چھوٹی سرائے میں قیام کرنے کا فیصلہ کیا۔ ماہ رخ داخلی دروازے سے داخل ہو رہی تھی جب اسے احساس ہوا کہ شام والی سیاہ بگھی بھی باہر کھڑی ہے۔ اس کی تیوری چڑھی اور ناک سکوڑتی، وہ اندر چلی گئی۔ نخل ابھی بھی کسی بات پر بہرام سے لڑ رہی تھی اور

وہ بے چارہ سر پکڑے چل رہا تھا کیونکہ جب وہ نخل کی مدد کرنے بگھی کے پاس آیا تھا تو نخل صاحبہ نے بنا سوچے سمجھے دروازہ کھول دیا تھا جو سیدھا بہرام کے سر پر لگا تھا۔ شہرام اب سرائے کے بیہاری مالک سے بات کر رہا تھا۔ وہ بھی کھڑی ادھر ادھر کا جائزہ لینے لگی۔ کوئی دھندلا منظر اس کی آنکھوں کے سامنے سے گزرا تو وہ چونکی اور پھر اس کے سر میں ایسی ٹیس اٹھی کہ آنکھوں سے پانی نکل آیا۔ وہ فوراً دروازے سے باہر نکلی، سب اپنی دھن میں مگن تھے کسی نے اس کو نہیں دیکھا۔ اسے ابکائی آئی تھی۔ سر درد سے پھٹ رہا تھا۔ چاند کی روشنی میں بھی اسے کچھ نظر نہیں آ رہا تھا۔ وہ چلتے ہوئے سرائے سے ذرا دور نکل آئی اور پھر گھٹنوں پر ہاتھ رکھے ہانپنے لگی۔ اس سمجھ نہیں آ رہا تھا ایسا کیوں ہو رہا ہے۔ تھوڑی دیر گزری تو اس کی طبیعت بحال ہوئی۔ دفعتاً اسے قدموں کی آواز سنائی دی تو وہ مڑی۔ اس کی آنکھیں بھاری ہو رہی تھیں پھر بھی وہ دیکھ سکتی تھی وہاں کون تھا۔ پینٹ کی جیبوں میں ہاتھ ڈالے وہ سامنے کھڑا تھا۔ وجہ یہ نقوش، مغرور ناک، سرمئی آنکھیں۔

"یہ جگہ رات کے اس پہر آپ کے لئے محفوظ نہیں ہے، آپ اندر چلی جائیں۔" شائستہ لہجہ، مکمل تلفظ۔

"میں اپنی حفاظت خود کرنا جانتی ہوں۔ مجھے ان نازک مزاج لوگوں کی فکر کی بالکل ضرورت نہیں جو اپنے لطف کی خاطر لوگوں کا راستہ روکتے ہیں" اس نے شام والے پروٹوکول پر طنز کیا اور جوہر ابرو اچکا کر مسکرایا۔ وہ جیسے بہت محظوظ ہوا تھا۔

"مل کر اچھا لگا۔" مخملی آواز اب کہ طنز سے لبریز تھی۔ (سیاسی لوگ، ہونہہ) ماہ رخ نے استہزاء سے سر جھٹکا۔ کہہ کر وہ رکنا نہیں تھا۔ اس کے ساتھ سے گزر کر اسطبل کی جانب بڑھ گیا تھا، شاید وہ گھوڑوں کی خیریت لینے آیا تھا۔

اب ماہ رخ تنہا کھڑی تھی۔ اس کی کمر پر بندھا پٹا اب اس کو اور بھی محسوس ہو رہا تھا۔ اس میں مقید اس کی خنجر اب اسے چبھ رہی تھی۔ اس کی آنکھوں کے سامنے ایک منظر لہرایا۔ ایک درمیانی عمر کا سیاہ رنگت والا

آدمی اس کے ساتھ لکڑی کی تلوار سے تلوار بازی کر رہا تھا۔ وہ گر رہی تھی، پھراٹھ رہی تھی لیکن وہ آدمی اپنے وار نہیں روک رہا تھا۔ آدمی کا چہرہ بہت دھندھلا تھا لیکن نا جانے کیوں وہ اسے اجنبی نہیں لگا بلکہ وہ آدمی اسے شناسا لگا۔

-----

-----



جاری ہے۔۔۔۔


باقی آئندہ قسط میں

BEING THE STRING OF YOUR KITE



# پل صراط

عنیزہ زاہد



"تم مجھے ایک برا انسان سمجھتی ہونا۔ مجھے پہچاننے میں تم سے ذرا سی غلطی ہو گئی۔ میں صرف برا نہیں، ایک بدترین انسان ہوں۔" وہ گلاس میں شراب انڈیلتے ہوئے ایک ٹرانس میں کہہ رہا تھا۔ شراب گلاس سے باہر گرنے لگی تھی پر اسے تو جیسے ہوش ہی نہیں تھا۔ پھر اس نے وہ گلاس اٹھایا اور اسکی طرف دیکھا۔

وہ خوف سے اپنی جگہ پر سمٹی۔ "کیا کہہ رہی تھی تم؟ اس وقت تمہارا کوئی موڈ نہیں ہے مجھ جیسے شرابی کے منہ لگنے کا؟" وہ خود سے سوال کرتا، خود سے جواب دیتا اس کے قریب بیٹھا۔ "اور یہ کہ میں نشئی ہوں؟ آج تمہیں بھی شراب کی لذت چکھاؤں گا۔" اس نے گلاس منال کے منہ کے قریب کیا۔

☆☆☆

'کبھی تو تو بھی محبت کرے گا۔'

فاران احمد نے محبت کی تھی!

'تو بھی کسی کو ٹوٹ کر چاہے گا۔'

اس نے بھی کسی کو ٹوٹ کر چاہا تھا۔

اور پھر۔۔ پھر وہ تجھے چھوڑ جائے گی۔'

اور پھر وہ اسے توڑ گئی۔

'پھر میں تیرے پاس آؤں گا۔ اور کہوں گا کہ دل پہ مت لے۔ وہ چلی گئی تو کیا ہوا، کوئی اور آجائے گی۔' اس کے جانے کے بعد کوئی نہیں آیا۔ اس نے آنے ہی نہ دیا۔

ایسین فتح



# ابراہیم

"یہاں دستخط کرو غازہ ! " کاغذ غازہ کے سامنے کرتے ہوئے انہوں نے کہا تو غازہ نے ایک نظر اپنے سامنے بیٹھے اس اجنبی شخص کو دیکھا جس سے ابھی وہ چند گھنٹوں پہلے ملی تھی۔ ان چند گھنٹوں کی ملاقات نے اس شخص کو اس کا مختار بنا ڈالا تھا۔ زندگی میں پہلی بار قلم پکڑتے ہوئے غازہ کے ہاتھ بڑی طرح کانپتے تھے۔ وہ تو با آسانی قلم تھام کر شفاف کاغذ پر آدھی تر چھی لکیریں کھینچ کر بہت سارے خاکے بنا لیا کرتی تھی، کچھ دھندلے ہوتے تو کچھ میں پہلی ہی حسرت میں جان موجود ہوتی۔

"تم رشتے کھونے سے ڈرتی ہو غازہ ! " سبیکہ کا چند روز قبل کہا گیا جملہ کان کے پردے پر ابھرا تھا۔ "بچ کہا تھا تم نے میں رشتے کھونے سے ڈرتی ہوں سبیکہ ! اور یہ نیا ادھر رشتہ بھی شاید میں کھونے کے لیے ہی بنا رہی ہوں۔" دل میں اس کے کہنے کا جواب دے کر اس نے کاغذ پر قلم گھسیٹا تھا۔ عجیب بات تھی وہ ایک کاروباری شادی کے لیے دلہن بنی ہوئی تھی۔

☆☆☆

"میری زندگی برباد کر کے تم یہاں سکون سے سو رہی ہو۔ شام سے مینو مجھے فون کر رہی ہے اور میں اس کا فون نہیں اٹھا رہا جانتی ہو کیوں؟ کیونکہ میں اس سے بے وفائی کرنے پر بے حد شرمندہ ہوں۔ اپنی زندگی میں پہلی بار میں نے کسی کو چاہا ہے اور تم زبردستی ایک بزنس ڈیل کی طرح میرے سر پر آ گئی ہو۔" وہ بالوں میں ہاتھ چلاتا ہوا اپنے اندر کا سارا انتشار اس پر انڈیل رہا تھا۔ غازہ خاموشی سے بس اس کی جانب دیکھ رہی تھی۔ اسے واقعی ہی اس شخص پر ترس آیا تھا جس کی محبت آباد ہونے سے پہلے ہی اس کے باپ نے اجاڑ دی تھی۔ وہ بستر سے اتر کر اس کے نزدیک آئی تھی۔

"میں بہت تلخ ہو چکی ہوں کلج ! جانتے ہو کیوں؟" اس نے اس کے چہرے کی جانب دیکھتے ہوئے انتہائی آہستگی سے کہا تھا۔

"کیونکہ اس دنیا اور معاشرے کی سفاکی آپ کو تلخ بنا دیتی ہے۔ اول تو مجھے یہ معلوم نہیں تھا کہ تم کسی سے کمینڈ ہو اور بالفرض اگر مجھے معلوم بھی ہوتا تو تب بھی میں وہاں کچھ نہیں کر پاتی۔ میں یہ کاغذی تعلق تب بھی نہیں روک سکتی تھی۔ تمہاری مجرم میں نہیں ہوں کلج ارسلان ! بلکہ اپنے مجرم تم خود ہو۔ مینو کے مجرم تم ہو جو محض اپنے باپ کی لالچ کے ہاتھوں اپنی محبت پر ایک کاغذی سوتن لے آیا۔" وہ سینے پر بازو پیٹتے انتہائی تلخی سے کہہ رہی تھی جبکہ کلج بس حیرت سے اس کی جانب دیکھ رہا تھا۔

Click here

safareadab.com



دنوشہ آرزو

"جانتے ہو میرے لیے اب محبت کیا ہے۔" وہ آنسوؤں کو بمشکل روکے ہوئے تھی۔ "م جس سے (ال) مالک شروع ہوتا ہے، ج جس سے (ال) حلیم شروع ہوتا ہے، ب جس سے (ال) باری اور ت سے تمنا (وہ جو اللہ سے کی جاتی ہے) شروع ہوتی ہے۔ بس یہی ہے میرے نزدیک محبت!" وہ ضبط کی انتہا پہ تھی۔ "ایک وقت تھا تم میری تمنا تھے مگر اب صرف ایک ہی تمنا ہے میری۔۔۔ اللہ۔۔۔ بس اللہ۔۔۔" وہ رکی اور گہرا سانس لے کر بولی۔ "ایک بار بھلا بھی نے کہا تھا کہ ایک بار جو چڑھ جائے رنگ حب الہی تو اترتا نہیں۔۔۔! ہاں وہی رنگ چڑھ گیا ہے مجھے۔" وہ زید کی خاموشی سمجھنے کی کوشش کر رہی تھی۔۔۔ اب ایک آخری جملہ رہ گیا تھا کہنے کو۔ وہ ہمت پیدا کرنے کی کوشش کر رہی تھی۔ وہ کہنے لگی تھی کہ زید بولا۔ "تمنا تمہیں نہیں بھی ہے تو کوئی فرق نہیں پڑتا۔ میں تمہارا ہوں، تمہارا تھا، اور تمہارا ہی رہوں گا۔ شوہر کی تمنا بھی ہوتی ہے بھلا کسی کو۔" وہ مسکراتے کی کوشش کر رہا تھا۔

"شوہر کے غیر محرم ہونے میں بس ایک دستخط کی دیر ہوتی ہے۔" وہ سنگدل ہو چکی تھی۔ دوسری جانب زید کو دھچکا لگا تھا۔

☆☆☆

"مجھے سننے میں آیا ہے کہ تم کسی کو پسند کرتی ہو۔" اسے جھکا لگا کیا وہ جان گئے تھے۔ وہ ذرا بوکھلا گئی مگر جھوٹ وہ نہیں بولنا چاہتی تھی۔

"جی، مگر آپ سے کس نے کہا؟" اس نے لکھ ہی دیا۔

"وہ اہم نہیں ہے۔ تم یہ بتاؤ کہ اس کا نام کیا ہے؟" وہ کچھ مزید بوکھلائی۔ اب کیا کرے؟

"میں نہیں بتا رہی۔ ابھی کچھ کنفرم نہیں ہے۔ میں ایسے تو نام نہیں بتا سکتی نا؟" اسے یہی جواب ٹھیک لگا تھا۔ اس نے سوچا تھا کہ وہ یہ تاثر دے گی کہ وہ جو کوئی بھی ہے اس نے سوچنے کا وقت مانگا ہے۔ اب جھوٹ ہے تو جھوٹ سہی۔ شرم سے توجھ جائے گی نا۔

"ویسے تم نہ بھی بتاؤ تو میں جانتا ہوں وہ کون ہے۔" وہ گھبراہٹ میں پگھل رہی تھی جلتی موم کی طرح۔

اچھا اتنے پریقین ہیں تو بتائیں نام؟" اس نے ڈرتے ڈرتے ناپ کیا۔

"میں جانتا ہوں تم مجھے ہی پسند کرتی ہو، آخر۔۔۔" وہ دم بخود رہ گئی۔ آخر وہ کیسے جان سکتے تھے؟ در اگر وہ جانتے تھے تو کب سے جانتے تھے؟ وہ حیران بھی تھی اور پریشان بھی۔

"اگر تمہاری مجھ سے شادی نہ ہوئی ہوتی اور تمہیں موقع ملتا تو کیا تم حسن خان کو اپنا بیٹا؟"

رقیہ الجھ سی گئی۔ "میں سمجھی نہیں آپ کی بات کا مطلب۔"

وارث جان نے بہت سوچنے کے بعد سوال کا انداز بدل دیا۔ "تمہیں مجھ میں یا حسن خان میں سے کسی ایک کو چننا ہو تو کسے چنو گی؟"

رقیہ وارث کے اس سوال پر ناراض ہو گئی۔ "کیا ہو گیا ہے آپ کو۔۔۔ یہ کیسا عجیب سا سوال ہے۔ آپ شوہر ہیں میرے اور وہ کوئی نہیں میرا۔ بس ساتھ پڑھتا ہے اور اچھا کلاس فیلو ہے۔ اس کا آپ سے کیا مقابلہ!!!!"

وارث جان ابھی بھی الجھا ہوا تھا۔ "رقیہ میں صرف اور صرف تمہیں خوش دیکھنا چاہتا ہوں۔ اگر تم حسن خان کے ساتھ کو پا کر خوش رہ سکتی ہو تو۔۔۔" اس کے باقی ماندہ الفاظ اندر کہیں دب کر رہ گئے تھے۔ رقیہ جو وارث جان سے کبھی اونچی آواز میں بولنے کا سوچ بھی نہیں سکتی تھی۔ اس نے وارث جان کے گال پر زور دار تھپڑ مار دیا۔ اسے خود بھی اندازہ نہیں تھا کہ کیسے اس کا ہاتھ وارث پر اٹھ گیا۔

☆☆☆

"امبر تم نے کہیں رقیہ کو دیکھا ہے۔ مجھے گیٹ سے پتا چلا کہ رقیہ آچکی ہے۔" رقیہ کی حسن کی طرف بیک تھی۔ رقیہ مسکراتے ہوئے بلیٹی اور حسن خان وہیں دل تمام کر کھڑا ہو گیا۔ "اف۔۔۔ کوئی اتنا خوبصورت کیسے ہو سکتا ہے۔" اس سے پہلے کہ حسن خان مزید کچھ اور کہتا رقیہ اس کی طرف بڑھی۔ حسن خان کی آنکھوں کی چمک بتا رہی تھی کہ آج وہ رقیہ کو پا لینے کے جنون سے آیا ہے۔ حسن خان کے ساتھ اس کی والدہ بھی تھیں۔ انہوں نے رقیہ کے لیے تعریفی جملے کچھ اس طرح کہے۔ "بہت خوبصورت ہو تم اور آج تو بہت زیادہ حسین لگ رہی ہو۔ جانتی ہو آج مجھے کیوں لایا ہے اپنے ساتھ؟؟" ابھی وہ مزید کچھ کہتیں کہ رقیہ نے مسکرا کر حسن کو مخاطب کیا۔

"حسن ان سے ملو میرے سہنڈ۔ سردار وارث جان۔" حسن کی آنکھیں پھٹ سی گئیں وہ بے اختیار بولا "کیا؟؟؟ کیا کہا ہے تم نے۔۔۔؟؟؟ کون ہے یہ؟؟۔۔۔ مطلب تمہارے ساتھ کیا رشتہ ہے ان کا؟؟؟"

Click here

safareadab.com

وراثت

فاطمہ ملک



## ناولہ مکتوب کی دیکھی جھلک

"

"میں وعدہ تو نہیں کر سکتا لیکن یہ یقین دہانی ضرور کرتا ہوں کہ تمہاری امیدوں پر پورا اترنے کی کوشش ضرور کروں گا۔"

"

درختوں سے گھیرے اس ٹریک پر وہ دونوں چہل قدمی کر رہے تھے۔ ہوا کے باعث کوثر کے بال پھڑپھڑا رہے تھے۔ "میں نہیں جانتا تم نے مجھ سے کیا کیا امیدیں وابستہ کر رکھی ہیں لیکن میں یہ دعا کرتا ہوں کہ اللہ مجھے ان امیدوں پر پورا اترنے کی توفیق دیں۔"

وہ ہلکی آواز میں شیریں گھول کر اس کے کانوں میں ڈال رہا تھا۔ کوثر نے بہت مشکل سے اپنے آنسوؤں پر ضبط کے پیرے ڈال رکھے تھے۔ وہ دونوں کوٹ کی جیبوں میں ہاتھ ڈالے قدم ملا کر چل رہے تھے۔ کوثر کے بوٹس کی ٹک ٹک فضا میں ارتعاش پیدا کر رہی تھی۔

"ہر لڑکی کو اپنے ہونے والے شوہر سے بہت سی امیدیں ہوتی ہیں۔ تمہیں بھی ہوں گی۔ میں چاہوں گا وقت کے ساتھ ساتھ تمہاری وہ امیدیں سچ ثابت ہوں۔ میں چاہوں گا کہ ہمارا تعلق ہر اختلاف سے بڑھ کر ہو۔ ہم لڑیں جھگڑیں، روٹھیں منائیں لیکن آخر میں ایک ساتھ رہیں۔" سرخی ڈھل کر اب گہرے نیلے رنگ میں بدل رہی تھی۔ آسمان ایک جانب سے نارنجی تھا جبکہ دوسری جانب سے گہرا نیلا۔

Safar-e-Ahly  
BEING THE STRING OF YOUR KITE

مکتوب  
صالحہ ایمان

"تعلق وہ مضبوط نہیں رہتے جہاں لڑائی جھگڑے ہوتے ہوں۔ تعلق وہ مضبوط رہتے ہیں جہاں لڑائی جھگڑوں کے بعد صلح صفائی سے کام لیا جائے۔ ہم لڑیں گے جھگڑیں گے لیکن پھر ایک دوسرے کو منا بھی لیں گے۔"

پارک میں قطبی روشنیاں جلادی گئی تھیں۔ ہر طرف رنگا رنگ روشنیوں کا سماں تھا۔

"میں ایک اچھے شوہر کی ڈیفینیشن تو نہیں جانتا لیکن اپنی جانب سے میں کوئی کمی نہیں چھوڑوں گا۔ جس حد تک جتنا ہو سکے میں اپنی ذمہ داری نبھاؤں گا۔ میں وفا نبھاؤں گا کوثر۔" اور کوثر کا چہرہ آنسوؤں سے تر تھا۔ بال اس کے چہرے کو چھپا رہے تھے لیکن مظہر اس کے بغیر بھی جانتا تھا کہ وہ رورہی ہے۔ اور اس وقت اسے اپنے سامنے، اپنی وجہ سے روتے دیکھنا اسے ہرگز گوارا نہیں تھا۔

"اور میں کبھی نہیں چاہوں گا کہ تم میری وجہ سے روؤ۔ یہ آج آخری دفعہ ہے جو تم میرے سامنے یوں رورہی ہو۔ آئندہ....."

وہ ایک دم خاموش ہو گیا۔ کوثر نے رندھی آواز میں کہا۔

آئندہ کیا؟

مظہر رک گیا۔ وہ بھی رک گئی۔ ایک دوسرے سے کچھ فاصلے پر۔

"آئندہ تب رونا جب میرے پاس تمہیں چپ کروانے کا حق ہو۔"

ایک سیکنڈ۔ دو سیکنڈ۔ اور پھر جب بات اسے سمجھ آئی تو وہ بے اختیار ہی ہنس دی۔ مظہر بھی اسے دیکھ کر مسکرایا۔ پھر جیب سے ٹول کر ایک ٹشو اس کی طرف بڑھایا۔ "آج اس سے کام چلاؤ۔" کوثر نے ٹشو اس سے لے کر اپنا چہرہ صاف کیا۔

"میں نے کبھی تمہیں او۔ ٹی کے باہر روتے نہیں دیکھا، کسی مریض کے مرجانے پر بھی روتے نہیں دیکھا لیکن جب بھی میں کوئی بات کہتا ہوں تم رونے میں ایک سیکنڈ نہیں لگاتی۔ ایسا کیوں؟" وہ اپنی بات میں تجسس لیے پوچھ رہا تھا۔ چھیڑ نہیں رہا تھا وہ واقعی جاننا چاہتا تھا۔

"مذاق اڑا رہے ہیں؟" کوثر نے مصنوعی خفگی سے پوچھا۔

"آپ اجازت دے رہی ہیں؟" اشتیاق سے سوال پوچھا۔

"نہیں۔" وہ پورے وثوق سے بولی۔

"پھر سوال کا جواب دے دیں مادام۔" سینے پر ہاتھ رکھے وہ تھوڑا سا اس کی طرف جھکا۔

"اس سوال کا جواب میں اپنے شوہر کو دینا پسند کروں گی۔" بات ہی ختم۔

"جو حکم سرکار۔ یہ بندہ آپ کے تابع ہے۔" اسی طرح جھکے سر کو خم دیا اور سیدھا ہو گیا۔

مکمل ناول فری میں پڑھنے کے لیے یہاں  
کلک کریں۔

سفر ادب کی جانب سے ناولوں کی پی ڈی ایف کاپی کو ہر غلطی سے ماورا بنانے کی پوری کوشش کی گئی ہے۔ کسی بھی طرح کی غلطی پائی جانے پر اسے محض اتفاق سمجھا جائے۔ ہماری ٹیم کے تیار شدہ پی ڈی ایف کے تمام جملہ حقوق سفر ادب کے نام محفوظ کر لیے گئے ہیں۔ کسی ادارے یا شخص کی جانب سے ہمارے کام کو اپنے آفیشل استعمال میں لانے کی کوشش کو غیر قانونی سمجھ کر سفر ادب کی جانب سے کارروائی کی جاسکتی ہے۔

- ٹیم سفر ادب